

محسن

د قرآني زده کړې او پوهنې لړۍ

۱۰۹

محسن تفسير

له قرآنه يو څرک

۱۰۹-د «کافرون» سورت
Ketabton.com

ژباړه او څېړنه :

احمد حسين «عنایت»

بسم الله الرحمن الرحيم

د لوراند او لورین الله په نامه

سورة الكافرون

د کافرون سورت تشریح

ژباړه او څېړنه:

احمد حسين عنايت

د کافرون سورت (۱۰۹)

د «کافرون» سورت مکي دی (۶) آیتونه یوه رکوع لري په تلاوت کې (۱۰۹) او په نزول کې (۱۸) سورت دی د «ماعون» له سورت څخه وروسته نازل شوی دی.

د سورة نوم د هغه له لومړي آية «قُلْ يَا أَيُّهَا الْكَافِرُونَ» څخه د «الكافرون» لفظ غوره شوی دی. پخواني او اوسني ډیری مفسرین او روایت کوونکي په دې نظر دي چې دا سورت مکي دی او همدا راز د سورت متن او له مکي سورتونو سره یې ډېره نژدې اړیکه او د مکي له پېښو سره د سورت د موضوع انطباق او اړخ لگونه پر دې دلالت کوي چې دا سورت دې مکي وي. خو بیا هم ځېنو محدودو کسانو دا سورت مدني بللی دی. خو زموږ له لیده د جمهورو مفسرینو د نظر په څېر ددې سورت مکي گڼل منطقي دي.

نو په هاغه دوران کې چې پیغمبر^(ص) لا په مکه کې وو دا سورت نازل شوی دی. دا سورت د همدې له امله «کافرون» نومول شوی دی چې داسې یو شمېر خلکو ته خطاب دی چې قرآن له هغوی د «الكافرون» په نوم یادونه کړې، او «کافرون» د حقیقت پټوونکو او منکرینو ته وایي او له همدې کبله دې سورت ته «جحد» هم وایي چون جحد یعنې انکار، او د کفر حقیقت هم انکار او عناد دی.

ددې سورت د نزول د شأن په اړه ویل شوي چې په مکه معظمه کې د پیغمبر^(ص) د بعثت په پیل کې د اسلامي دعوت پر خلاف د قریشو په مشرکه ټولنه کې د حضرت رسول اکرم^(ص) پر خلاف د مخالفتونو یو توپان را الوتی وو خو له دې سره سره تر دې مهاله لا د قریشو مشران او سرلاري په دې تمه ول چې په هره بڼه چې شوني وي حضرت رسول^(ص) له دې بلنې واړوي او په یو شکل نه یو شکل یې مصالحت، جوړجاړي او سازښت ته چمتو کړي؛ نو له همدې لامله به یې مهال پر مهال هغه ته د مصالحت او جوړجاړي لپاره مختلف تجویزونه وړاندې کول او غوښتل یې که له هغوی څخه ځینې تجویزونه هم ومني ددوی د بُت نمانځنې، او واکمنۍ پر وړاندې به یې راوړل شوي خنډونه تر ډېره بریده کم کړي اوسي، او انګېرله یې چې په دې توسه به شرکي ټولنه همداسې دوام ومومي او و به غځول شي. په دې لړ کې بې شمېره روایتونه نقل شوي چې د بېلګې په

توگه د حضرت عبدالله بن عباس^(رض) روایت ته دلته نغوته کوو: حضرت عبدالله بن عباس^(رض) روایت کوي چې د قریش مشرانو، رسول الله^(ص) ته وویل موږ به تاته دومره مال او شته درکړو چې ته به د مکې تر ټولو شتمن سړی شې، ته چې کومه ښځه خوښه کړې ستا واده به له هغې سره وکړل شي، موږ تا پسې تگ ته تیار یو، بس تاسو زموږ دا یوه خبره ومنئ چې زموږ د معبودانو له بدې ستاینې ډډه وکړئ، که دا تاته د منلو نه ده، نو موږ یو بل وړاندیز تاته وړاندې کوو چې په هغې کې هم ستا ښېگڼه ده او هم زموږ؛ حضرت رسول الله^(ص) ترې وپوښتل هغه څه دی؟ هغوی ورته وویل: یو کال تاسو، زموږ د معبودانو [لات او عزی ...]، عبادت وکړئ او یو کال به موږ ستاسو د معبود عبادت وکړو. حضرت رسول اکرم^(ص) د مشرکینو د وړاندیزونو په اړه اندنه کوله چې الله تعالی پر خپل استازي^(ص) وحی نازله کړه او ورته یې وفرمایل: **[قُلْ يَا أَيُّهَا الْكَافِرُونَ. لَا أَعْبُدُ مَا تَعْبُدُونَ...]**

له مخکیني سوره سره اړیکه او د سوره د منځپانګې چورلیخ:

د «کوثر» سوره د **[إِنَّ شَانِئَكَ هُوَ الْأَبْتَرُ]** - [په رښتیني توګه ستا دښمن غوڅ نسلی او بې سټې دی] - له آیه سره پای ته رسېږي او د «کافرون» سوره: **[يا ايها الكافرون ..]** له غږ سره پیل کېږي، د مخکیني سوره پای او ددې سوره پیل هر دواړه د پیغمبر^(ص) د رسالت منکرینو ته، یعنې همدا د قریشو شتمنو او مستکبرو مشرانو او سرلارو ته توجه او پاملرنه لري، هاغو کسانو ته چې له هر هغه څه چې برخمن ول، د هغوی په توسه یې له خپل ټول زور او ځواک سره د شرکي نظام د پاسوالۍ پایښت او ساتنې لپاره هڅه کوله، او د توحیدي نهضت د نشت او نابودۍ لپاره یې په هره طریقه او دود چې کولی شول لاس په کار ول. له دې توپیر سره چې د کوثر په سوره کې له پیغمبر سره د هغوی دښمنۍ ته نغوته کوي **[اِنَّ شَانِئَكَ...]** او د کافرون په سوره کې د خدای تعالی په نسبت د هغوی ناشکرۍ او قدر ناپېژاندۍ ته اشاره کوي. یعنې ددې سورت موضوع توحید او د شرک نفي کول دي، او لکه په کوم ډول چې نصیحت کوونکی له پوره افهام او تفهیم سره وعظ او نصیحت کوي او د مسئلې له پوره وضاحت وروسته وایي ما خو درته په پوره وضاحت څرګنده کړه که اوس یې هم نه مې نو زما لار دا ده او ستا لار هغه ده، نه زه ستا پر لار ځم او نه ته زما لارې ته راځې.

په مخکیني سوره کې یې د پیغمبر وجودي اغېز د «کوثر» له کلیمې سره ستایلې، چې تلپاتې او دائمې ځوښ، خوټېدنه او جریان موندل دي او د کافرانو وجودي اغېز یې د «ابتر» له کلیمې سره ستایلې چې پرېکون، او غوڅوالی دی. دا دوه تعریفونه، د انسان د

هڅو په پای کې په بشپړه توګه دوه متفاوتې او متضادې پایلې څرګندوي. له دې پیلزي سره، چې د کوثر په سورت کې راغلې ده، د کافرون سورت په دې دوو لارو کې له برېښنده، قاطع او روښانه برید ټاکنې سره، له کافرانو سره د مؤمنینو هر ډول ملتیا، جوړ جاري او سازشکارانه مصلحت پالنه مردوده او ناسمه ګڼي او پیغمبر ته په ټینګار فرمان ورکوي چې دا ډول دریځ په څرګنده توګه اعلام کړي. له دې سره مل د هغوی اختیار او آزادي هم په پام کې لري او د لارې او روش (دین) په انتخاب کې هغوی خپل واک ته پرېږدي:

«لَكُمْ دِينُكُمْ وَلِيَ دِينِ»؛

په دې سورت کې د خدای تعالی استازي^(ص) ته فرمان ورکول کېږي چې د هغوی له کیش او لارې په څرګنده او برېښنده توګه خپل براءت ښکاره کړه او خبر ورکړه چې هغوی هم دده د دین پلویان نه دي، نو نه دده د دین د هغوی تر ګټې او فایدې لاندې راتلای شي او نه د هغوی دین رسول اکرم خپل لور ته جذبوي، پر دې بنا نه کفار د هاغه څه نمانځنه کوي چې هغه حضرت یې نمانځي او نه هغه حضرت تر ابدې د هاغه څه نمانځنه کوي چې دوی یې نمانځي، نو کفار دې په دې اړه تر ابدې د هغه حضرت له جوړ جاري او سازښته نهيلي اوسي.

داسې بریښي چې د «عبادت» موضوع چې لغوي هشتقات یې په سورت کې د سورت له لندون سره سره ۸ ځلې تکرار شوې ده، د سورت اصلي چورلیز تشکیلوي. ددې کلېمې د کارونې د شمیر نسبت د سورت له ټولو کلیمو سره کابو ۱/۳ دی چې په قرآن کې یې مخینې او بې ساري دی. چې د عبادت موضوع د کفارو او مؤمنینو تر منځ څرګند توپیر څرګندوي. ددې سورت له ټولیز لحن څخه څرګندېږي چې کفارو د مسلمانانو د لږ شمېر په نظر کې نیولو سره غوښتل چې حضرت رسول^(ص) تر فشار لاندې راوړي، چې وکولی شي د یو ډول سازښت او جوړجاړي په نتیجه کې د هغه د بلنې او غورځنګ مخه ونیسي او یا لږ تر لږه اغیز یې کم کړي اوسي او هغوی یې یو ډول ګډوله او په شرک ککړ عبادت ته هڅولي اوسي او خپل شرک یې په دې ډول لا غځولی او اوږد کړي اوسي او کومې ګټې یې چې د خلکو د جهالت په نتیجه کې لاسته راوړلې هغوی ته یې دوام ورکړي اوسي، حضرت رسول^(ص) د الهي فرمان له مخې د هغوی دا نقشه او وړاندیز ورسېد کړ او داسې څرګند، غوڅ او غاښ ماتوونکی ځواب یې ورکړ چې د قریو شو کفارو لا څه چې د تاریخ په اوږدو کې ټول مشرکین او کفار یې په دې اړه نهيلي کړل او د کفارو له دین او روش څخه یې په ښکاره او برېښنده توګه خپل براءت څرګند کړ.

د سورت متن او د لغتونو ترجمه:

قُلْ = ووايه — يَا أَيُّهَا = اى، آهای — الْكَافِرُونَ = پټوونكي، منكران، نه منونكي — لَا أَعْبُدُ = زه نه نمانځم، زه عبادت نه كوم — مَا تَعْبُدُونَ = هغه څه چې تاسو يې نمانځئ، هغه چې تاسو يې عبادت كوي — وَلَا = او نه — أَنْتُمْ = تاسو — عَابِدُونَ = نمانځونكي، عبادت كوونكي — مَا أَعْبُدُ = هغه چې زه يې نمانځم — وَلَا أَنَا = او نه زه — عَابِدُ = نمانځونكى، عبادت كوونكى، پالونكى — مَا عَبَدْتُمْ = هاغه چې تاسو يې نمانځئ، هغه چې تاسو يې عبادت كوي — وَلَا أَنْتُمْ = او نه تاسو — لَكُمْ = تاسو لپاره — دِينُكُمْ = ستاسو دين، ستاسو د عمل جزاء — وَلِيَّ = او زما لپاره — دِينِ = زما دين، زما د عمل جزاء —	بِسْمِ اللَّهِ الرَّحْمَنِ الرَّحِيمِ قُلْ يَا أَيُّهَا الْكَافِرُونَ ﴿١﴾ لَا أَعْبُدُ مَا تَعْبُدُونَ ﴿٢﴾ وَلَا أَنْتُمْ عَابِدُونَ مَا أَعْبُدُ ﴿٣﴾ وَلَا أَنَا عَابِدُ مَا عَبَدْتُمْ ﴿٤﴾ وَلَا أَنْتُمْ عَابِدُونَ مَا أَعْبُدُ ﴿٥﴾ لَكُمْ دِينُكُمْ وَلِيَ دِينِ ﴿٦﴾
---	--

بِسْمِ اللَّهِ الرَّحْمَنِ الرَّحِيمِ

قُلْ يَا أَيُّهَا الْكَافِرُونَ ﴿١﴾

ووايه: ^(۱) آهای! اى کافرانو [اى پټوونکو ډلې].

لَا أَعْبُدُ مَا تَعْبُدُونَ ﴿٢﴾

زه هغه څه چې تاسو يې نمانځئ نه نمانځم. ^(۲)

وَلَا أَنْتُمْ عَابِدُونَ مَا أَعْبُدُ ﴿٣﴾

او تاسو هم د هغه څه چې زه يې نمانځم، نمانځونكي ^(۳) نه ياست.

وَلَا أَنَا عَابِدُ مَا عَبَدْتُمْ ﴿٤﴾

او نه زه د هغه څه نمانځونكى يم چې تاسو نمانځلى دى،

وَلَا أَنْتُمْ عَابِدُونَ مَا أَعْبُدُ ﴿٥﴾

او نه تاسو د هغه څه نمانځونكي ياست چې زه يې نمانځم،

لَكُمْ دِينُكُمْ وَلِيَ دِينِ ﴿٦﴾

تاسو لپاره ستاسو دين، او ما لپاره زما دين. ^(۴)

قُلْ	يَا أَيُّهَا	الْكَافِرُونَ	لَا أَعْبُدُ	مَا تَعْبُدُونَ
ووايه	آهای! ای	کافرانو [پټوونکو]	زه نه نمانځم	هغه څه چې تاسو نمانځئ
وَلَا أَنْتُمْ	عَابِدُونَ	مَا أَعْبُدُ	وَلَا أَنَا	عَابِدٌ
او نه تاسو	نمانځونکي یاست	هغه چې زه نمانځم	او نه زه	نمانځونکی یم
وَلَا أَنْتُمْ	عَابِدُونَ	مَا أَعْبُدُ	لَكُمْ	دِينُكُمْ
او نه تاسو	نمانځونکي یاست	هغه چې زه یې نمانځم	تاسو لپاره	ستاسو دین
			وَلِيَّ	دِينِ
			او ما لپاره	زما دین

د سورت د مفرداتو لنډه تشریح:

۱ — د «قُلْ» [ووايه] فرمان، تر دې مخکې د «اخلاص» په سورت کې [د بحث په لومړي کال] او د «ناس» په سورت کې [د دویم کال په رومبېو کې] پیغمبر^(ص) ته ابلاغ شوی وو؛ چې هغه دواړه مورده د پیغمبر د خپل ځان د تلقین یا د لومړنیو ایمان راوړونکو په اړه ول، خو دا «قُلْ» هاغو منکرانو ته خطاب دی چې لا یې د ملنډو او گواښنې ژبه نه وه کارولې.

۲ — «عبادت» [نمانځنه]، ددې سورت بنسټیزه کلیمه او چورلیز گڼل کېږي چې په دې لنډ پیغام کې ۸ ځلې تکرار شوې ده او له دې لیده په قرآن کې بې سارې ده. له دې لامله ښايي په دې اړه ډېر غور او تدبیر وکړو او که نه کافرانو ته یوازې د پیغام ابلاغ او په هغه کې د تاریخي خبر په توګه تم کېدل په موږ کې کوم بدلون نه پنځوي. عبادت معمولاً «نمانځنه» یا «پرستش» معنا کوي، خو آیا چا تر اوسه شیطان نمانځلی دی چې خدای تعالی گواښنه کړې ده: «ای بنیادمه مګر تاسو سره مې عهد نه وو تړلی چې د شیطان عبادت مه کوئ» [یس ۶۰ (۳۶:۶۰)] «أَلَمْ أَعْهَدْ إِلَيْكُمْ يَا بَنِي آدَمَ أَنْ لَا تَعْبُدُوا الشَّيْطَانَ....»؟

ځېنو کسانو هم عبادت، «بنده ګي» ترجمه کړی دی، سره ددې چې دا ژباړه تر یو بریده د عبادت له معنا څخه یو څه لېږدوي، خو جامع او مانع نه ده او د مورد پر حساب توضیح ته اړتیا لري. که د «بنده ګي» په کلیمه کې، د خدای مخلوق والی په پام کې وي، مشرکینو په دې کې چې خدای تعالی د هغوی خالق او رازق دی کوم شک نه درلود [له هغې جملې دې لاندینیو آیتونو ته مراجعه وشي: زخرف ۹ (۴۳:۹) او ۸۷ (۴۳:۸۷)، یونس ۳۱ (۱۰:۳۱)، عنکبوت ۶۱ (۲۹:۶۱) او ۶۳ (۲۹:۶۳)، زمر ۳۸ (۳۹:۳۸)]. هغوی د بُتانو پر شفاعت او واسطو ته د توسل پر نفي کولو اعتراض کوه او د خدای تعالی له واحدوالي او یوازېتوب څخه یې، چې د واسطه معبودانو د پوړیو د لړۍ نفی کول ورسره اړین دي، انکار کوه. [په دې اړه دې لاندینیو آیتونو ته مراجعه وشي: اعراف ۷۰ (۷:۷۰)، اسراء ۴۶

(۴۶:۱۷)، زمر ۴۵ (۳۹:۴۵)، غافر ۱۲ (۴۰:۱۲) او ص ۵ (۵:۳۸). سربیره پر دې، د بنده گۍ ویی او جوله هماغه د غلامۍ او مرییتوب د اړیکو او مناسباتو، یاد تازه کوي. چې له لاندیني آیت سره چې د خلقت فلسفه او انساني کرامت بیانوي، په ټکر کې دی «وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ» [ذاریات ۵۶ (۵۱:۵۶)].

یو شمیر نورو هم اطاعت او «فرمان وړنه» د عبادت د ترجمې په توگه منلې ده. دا ژباړه البته د شیطان له عبادته د پرهیز د فرمان [یس ۶۰ (۳۶:۶۰)] او د ورته موردونو ستونزه حلوي، خو بیا هم د عبادت د کلیمې د روح بیانوونکي نه ده، خو که وای همدا راتله. اطاعت او فرمان وړنه هغه مهال ده چې کوم فرمان ورکړل شي، خو هـ شرکین د بتانو په عبادت کې زیاتره د خپلو حاجتونو په قبول او د ضرر په دفع کولو او د گټې په جلبولو پسې ول تر دې چې د بت پالنې د نظام د اربابانو او آمرینو پسې وي.

په توحیدي «عبادت» کې اصلي شرط په عمل کې اخلاص او له شرکه پرهیز او ځان ژغورنه ده. په دعا او عبادت کې تش د خدایي موخې درلودل کافي او بسیا نه دی؛ د زمر په سورت کې د «...فَاعْبُدِ اللَّهَ مُخْلِصًا لَهُ الدِّينَ» [۲ (۳۹:۲)]، «قُلْ إِنِّي أُمِرْتُ أَنْ أَعْبُدَ اللَّهَ مُخْلِصًا لَهُ الدِّينَ» [۱۱ (۳۹:۱۱)]، «قُلِ اللَّهُ أَعْبُدْ مُخْلِصًا لَهُ دِينِي» [۱۴ (۳۹:۱۴)]، جملو او همدا راز د بینه سورت کې د «وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ» [بینه ۵ (۹۸:۵)] جمله څرگندوي: چې د خدای په عبادت کې د دین [آئین او لارې] نړه او خالصول، په هاغو چارو کې چې خدای تعالی ته ځانگړي دي د هغه موحدانه او خالصانه عبادت کول دي او له شرکه په واسطو تورلو کې پرهیز کول دي.

«په عبادت کې پر اخلاص» سربیره، په قرآن کې په دعا او د خدای په بللو کې هم په ځلونو د اخلاص توصیه شوې ده [له هغې جملې: غافر ۱۴ (۴۰:۱۴) او ۶۵ (۴۰:۶۵)]. هر نمونځ گذار انسان چې روزانه لږ تر لږه ۱۷ ځلې د «إِيَّاكَ نَعْبُدُ وَإِيَّاكَ نَسْتَعِينُ» جمله تکراروي. د «إِيَّاكَ» ټینگار، همدا اخلاص او د عبادت د منل کېدو شرط دی.

۳- د «وَلَا أَنْتُمْ عَابِدُونَ»، «وَلَا أَنَا عَابِدٌ» اسمیه جملې، د [لَا تَعْبُدُونَ، لَا أَعْبُدُ] فعلي جملو پر ځای، چې په دویم او څلورم آیتونو کې راغلي دي، د عربي ژبې د ادبیاتو له مخې په اند او عمل کې پر ټیکاووالي، تلپاتېتوب او دوام دلالت کوي. مقصد دادی چې هر دواړه لوري په خپلو اعتقادي دریځونو کې کلک او ټیکاو یو، او یو له بل سره د ملتیا موخه نه لرو. په «۵» آیه کې بیا ځلې د «۳» آیه د مطلب تکرارېدل هم پر دې یو بل ټینگار دی چې په تاسو کې په اوسنیو شرایطو کې د توحید د منلو لپاره اړین ډگر او چمتووالی نشته.

۴- د «لَكُمْ دِينُكُمْ وَلِيَ دِينِ» جمله، د عقیدې او ایمان د آزادۍ منشور دی چې د مکرم رسول^(ص) په توسه د «قُل» له فرمان سره، کافرانو ته ابلاغ شوی دی. دا څرگنده ده چې مطلب د کفر او ایمان د پایلې ورته والی او د بندگانو د انتخاب او غوراوي په نحوه او طریقه کې د خدای تعالیٰ بې توپیروالی نه دی، موخه یې انسان ته د عمل ډگر او د ټاکنې اختیار ورکول دي چې هر څوک په آزادانه توګه خپل برخلیک وټاکي. دین یوه قلبي او د زړه پورې اړوند چاره ده او اکراه او اجبار پکې لار نلري. نو نه یوازې بې دیني یا د دین تغیرول دنیایي سزا او کیفر نلري، بلکې مذهبي اختلافونه او جنگونه، مخکې له مخکې محکوم او غندلي دي.

د دین اصلي معنا، د نېکو او بدو عملونو جزا او کیفر دی، بېا وړپسې د هر هیواد نظامونو، مقرراتو او قوانینو ته ویل کېږي، چې وګړي او ښارمندان د هغوی پر بنسټ تر نیاو لاندې نېول کېږي. د قرآن په اصطلاح کې، «دین الملک» د هیواد اساسي قانون ته ویل کېږي، چې پاچاهان د هغوی جاري کوونکي ول. [یوسف ۷۶ (۱۲:۷۶)]. د ښوونځیو او پوهنتونونو ښوونیز نظام هم چې د هغې پر بنسټ د هر زده کړیال پاداش [چارلیک]، برخلیک او راتلونکي ټاکل کېږي، د دین د معنا د پوهیدو لپاره یوه ساده بېلګه ده.

همدا راز د سورت په پای کې د «لَكُمْ دِينُكُمْ وَلِيَ دِينِ» ټینګار، له عبادت سره د دین ډېر نژدې او تنګاتنګ تړاو څرګندوي. د کافرانو عبادت د هغوی د دین مطابق، یعنې د هغوی په توسه د خدای نمانځنې آیین په شرک او د بتانو په شفاعت ککړ وو [زمر ۳ (۳۹:۳)] او ۴۳ (۳۹:۴۳)، یونس ۱۸ (۱۰:۱۸)، انعام ۵۱ (۶:۵۱) او ۷۰ (۶:۷۰) او ۹۴ (۶:۹۴)، او د مؤمنینو عبادت د توحیدي دین او آیین پر بنسټ رب العالمین ته په بشپړه توګه تسلیم کې دی.

د کافرون سورت له لومړي تر شپږم [۱-۶] آیتونو بشپړه تشریح:

د «کافرون» سورة د قرآن له کوچنیو سورتونو څخه دی چې له ځانه مخکیني سورة سره څرګنده اړیکه لري. د مخکیني سورت په وروستي آیه کې یې وفرمایل: «إِنَّ شَانِئَكَ هُوَ الْأَبْتَرُ». ستا د دښمن، په شا پسې لړۍ پخپله غوڅه او پرې ده. او ومو ویل چې د پیغمبر^(ص) دښمنان هماغه کافران او مشرکان ول. «کفر» هم یعنې پټول. «کافر» هغه چاته ویل کېږي چې حقیقتونه پټوي او نالیدلي یې نیسي او هغه ته کومه اعتنا او پاملرنه نه کوي. نو کافر هغه څوک

دی چې پر حقیقت سرپوښ ږدي او هڅه کوي هغه له منځه یوسي. د «کافرون» سوره د همدغه «إِنَّ شَانِئَكَ هُوَ الْأَبْتَرُ» په اړه دی. او ومو ویل چې د قرآن آیتونه لکه د زنحیر د کړیو په څېر یو تر بله نښتي دي.

په قرآن کې پنځه سورتونه داسې دي چې د قُل له فرمان سره پیل کېږي چې یو له هغوی همدا د کافرون سوره دی. البته دا مشهوره ده چې وایي «خلور قُل»، یعنې د: ناس، فلق، اخلاص او کافرون سورتونه، خو د «جن» سوره هم چې د قرآن دوه اویایم سوره دی له «قل» سره پیل کېږي.

د «قُل» [ووايه] فرمان، تر دې مخکې د «اخلاص» په سورت کې [د بعثت په لومړي کال] او د «ناس» په سورت کې [د دویم کال په رومبیه کې] پیغمبر (ص) ته ابلاغ شوی وو؛ هغه دواړه موده د پیغمبر د خپل ځان د تلقین یا د لومړنیو ایمان راوړونکو په اړه ول، خو دا «قُل» هاغو منکرانو ته خطاب دی چې لا یې د ملنډو او گواښې ژبه نه وه کارولې.

د سورت په اړه د ښه روښانتیا لپاره اړینه ده چې د ځینو مطالبو په اړه توضیح ورکړو؛ د پیغمبر اکرم (ص) رسالت او بلنه د هغه له خپلې کورنۍ څخه پیل شوه چې حضرت خدیجه (رض) د کورنۍ له ښځو او حضرت علي (رض) د کورنۍ له نارینو څخه لومړني کسان ول چې ایمان یې راوړ او د حضرت رسول (ص) د رسالت او د هغه د ملاتړ اعلان یې وکړ او ورپسې نور کسان هم یو یو چې خبریدل د حضرت رسول (ص) سره مل کېدل. د یوې لنډې مودې لپاره لا پیغمبر اکرم مأموریت نه وو موندلی چې خپله بلنه علني او ښکاره کړي. نو لومړی یې له خپلې کورنۍ څخه پیل وکړ، خپله کورنۍ یې له بني هاشمه چې د هغوی په منځ کې ابولهب هم وو راغونډ کړل په لومړۍ جلسه کې ابولهب جلسه ګډه وډه کړه او مخکې له دې چې پیغمبر (ص) خبره څرګنده کړي جلسه پای ته ورسېده. حضرت رسول اکرم (ص) د دویم ځل لپاره بیا جلسه تشکیل کړه او خپل پیغام یې هغوی ته څرګند کړ. په دې ترتیب عمومي بلنه او تبلیغ پیل شو لکه څنګه چې

د قرآن کریم آیت کې فرمایي: «فَاصْدَعْ بِمَا تُؤْمَرُ وَأَعْرِضْ عَنِ الْمُشْرِكِينَ.» [حجر ۹۴ (۱۵:۹۴)]. نو هاغه څه چې پرې مأمور شوی یې ښکاره [=عمومي ابلاغ] کړه او له مشرکانو مخ واړوه [=له هغوی سره مه نښله].

په پیل کې د قریشو کفارو دې موضوع ته دومره ارزښت نه ورکوه یعنې نه پوهېدل او نه یې انگېرله چې دا کار به تر دې بریده ستر شي. خو له څه مودې وروسته یې ولیدل چې دا کار د یو گواښ په توگه هغوی ته واوښت ځکه چې د هغوی د خپلې ټولنې له دننه یې ځواک مونده یعنې کسان یو یو له نارینو او ښځینه و لگیا دي، دې بلنې ته مثبت ځواب ورکوي او هر څوک هم چې مثبت ځواب ورکوي دومره تاوده او له حرارته ډک شي چې په هیڅ ډول او بڼه شوني نه ده ترې واوړي. یو مهال به خبرېدل د پلانکي زوی [د اسلام لښکر ته] لاړ، د پلانکي ورور لاړ، د پلانکي خور لاړه، د پلانکي غلام لاړ، پلانکي پخپله لاړ. هر څوک هم چې تله دومره ټینگ او له ټیکاو سره تله چې بېرته نه ستنېده. قریشو له خپل ټول برم او سترتوب سره په واقعي توگه د خطر احساس وکړ، او هغوی ولیدل چې یو هیښوونکی وضعیت دی چې په اړه یې هیڅ نشي کولی.

نو د هجرت له پېښې څخه مخکې هغه مهال چې قریش لا په دې تمه ول چې دوی به حضرت رسول^(ص) د هغه له دې کاره واړولی شي، نو هغوی له ډېرو لارو رامخکې شول چې یوه له هغوی هم د تطمیع لار وه. څرنگه چې هغوی پوهېدل ابوطالب د پیغمبر تره د بني هاشم مشر، د پیغمبر^(ص) کلک ملاتړ دی او پیغمبر^(ص) هغه ته په ډیر درناوي قائل دی، ابوطالب ته ورغلل او ورته یې وویل ته پخپله دې دا وراره راوغواړه او له هغه سره خبرې وکړه، هر څه چې هغه غواړي موږ یې ورکوو، خو له خپلې دې لارې، طریقې، مسلک او بلنې دې لاس واخلي، مال او شته هر څه چې غواړي ورته یې ورکوو او که وغواړي، موږ یې په مکه کې

د خپل پاچا په عنوان غوره کوو. د قریشو تر ټولو ښکلې نجوني هره یوه چې هغه غواړي په واک کې یې ورکوو، له خپلو دې خبرو دې لاس واخلي. کله چې ابوطالب حضرت رسول^(ص) راوغوښت او حضرت ورغی او ابوطالب د قریشو پیغام ورته وړاندې کړ، حضرت رسول^(ص) هغه مشهوره جمله ورته وفرمایله چې: په خدای قسم که لمر راته په یو لاس کې او سپوږمۍ راته په بل لاس کې کېږدي زه مې له خپلې بلنې او دعوت لاس نه اخلم. ابوطالب هم د خپل وراره په خبره ښه پوه شو او ورته یې وویل: د ورور زویه! نو ډاډه اوسه چې زه هم ستا ملاتړ یم. او په دې توګه د قریشو دې هڅې کومه پایله او نتیجه نه درلوده.

بله لار چې قریشو پیغمبر ته وړاندې کړه، یو ډول سوله او سازښت وو او هغه دا چې؛ نه، یوازې ستا خدای او نه یوازې زموږ خدایان، بلکې کار به په ګډه سره وویشو، او دا اختلاف به په ګډوله توګه له منځه یوسو په دې ډول چې ته او پليونان دې خپل دین ولری، او موږ خپل، بلکې دواړه به ګډه کړو؛ چون هغوی کتل هر څومره چې وخت تېرېږي د اسلام د دین په ګټه دی. ویې ویل؛ دوره او نوبت ږدو، یو کال ته او ستا پليونان راشی زموږ خدایان ونمانځی، بل کال به موږ ټول ستا خدای ونمانځو په هماغه بڼه چې ته یې غواړې. بالاخره ټول به یو له بل سره یو شان او همرنگ اوسو په دې ډول چې د قریشو په ټولنه کې تفرقه او ویشنه رامنځته نه شي. دوه کاله چې تېر شو بیا به یو کال ته او پليونان دې راځي زموږ د خدایانو نمانځنه به کوی، بل کال به موږ ټول ستا خدای نمانځو او په دې ترتیب به، نور نو دوه ګونیتوب نه وي، موږ ټولو هر یو به په یو راز په یو ډول او یو شان عمل کړی وي. دا پخپله د سولې لپاره یو ځانګړی فورمول وو. نو همدا ځای وو چې دا آیتونه نازل شول او پیغمبر اکرم لاړ او د قریشو په غونډه کې د ټولو په شتون کې یې په څرګنده توګه له ټکونکي تعبیر سره، هماغو کسانو ته چې دا وړاندیز یې کړی وو، د خدای تعالی له لورې ورته دا ډول اعلام وکړ: **قُلْ يَا أَيُّهَا الْكَافِرُونَ**. ای پیغمبره، دوی ته ووايه:

ای د کافرانو ډلې، ای هاغو کسانو چې حقیقتونه پټوي او هغه ته ارزښت نه ورکوي. یعنې الله تعالی خپل پیغمبر ته وایي؛ دا نو نور ستا له لورې نه دی، زما له خوا یې ورته ووايه؛ ای پیغمبره دوی ته ووايه چې: «ای کافرانو!» چې دا د «ای کافرانو!» لفظ پخپله سخته خبره وه. د هغوی هم دا نه خوښېده چې «کافران» ونومول شي. د «کافر» په مفهوم کې د حقیقت پټول او له حقیقته انکار نغښتی دی؛ اصلاً کافر یعنې هغه څوک دی چې له یوه داسې څیزه انکار کوي چې پوهیږي حقیقت دی. یعنې په عربي ژبه کې د کافر معنا له حقیقت پټوونکي سره سره انکار کوونکی او نه منونکی [Unbeliever] دی، او ددې په مقابل کې د «مؤمن» لفظ؛ منونکی، تسلیم، او باور کوونکی [Believer] دی. پیغمبر ته وایي؛ دوی ته ووايه: ای کافرانو او ای د حقیقت منکرانو! او په واقعیت کې: ای د حقیقت دښمنانو! زه د خدای له لورې تاسو ته اعلام کوم چې ستاسو وړاندیز په ټولیزه توګه رد شوی او د منلو وړ نه دی. په آیت کې چې د هغه وخت مشرکین یا کافرین او په ټوله کې د هرې زمانې ټول کافرین یې مخاطب دي چې ورپسې آیتونو کې نفي له نفي پسې او جزم په جزم پسې، او ټینګار په ټینګار پسې دی، هغه هم د نفي او جزم او ټینګار له ټولو طریقو سره. [قُلْ]: ووايه ...

دا په قاطعانه توګه الهي فرمان دی او ددې مسألې ښکارندوی او الهام ورکوونکي ده چې ددې عقیدې کار د یوازې پالونکي څښتن کار دی. په دې کې د محمد (ص) لپاره هیڅ څیز نشته. خدای تعالی، پالونکی څښتن یې فرمان ورکوونکی دی، داسې فرمان ورکوونکی چې فرمان یې نه ردېږي او نه ستېږي، او داسې یو حاکم دی چې حکم یې منع کوونکی او ردوونکی نلري. نو دا سورت د مشرکینو د وړاندیز په وړاندې نازل شوی دی چې هغوی ویلي ول: یا محمده! راځه سوله اوصفا وکړو چې یو کال ته د بُتانو نمانځنه وکړه او یو کال موږ ستا د خدای نمانځنه کوو، خدای تعالی خپل استازي ته وفرمایي: ورته

ووايه **قُلْ يَا أَيُّهَا الْكَافِرُونَ**. دا د «قُل» امر... د خدای له لورې د فرمان اعلان دی چې مخاطبین یې؛ [«کافرين»] ښه ځیر شي او ښه پام یې شي چې حضرت رسول اکرم (ص) د ابلاغ او پیغام رسولو واسطه دی او دده شخصي نظر او مصلحت ددغې کار په اجراء کې دخالت نه لري او دا ددې لپاره چې په ټوله کې له یو مخې د یو خدای د نمانځنې په اړه د کفارو د هر ډول سازښت او جوړجاړي تمه او هیله غوڅه شي. «یا ایها»، یو غږ یا ندا ده له لیرې نژدې ته او ویسپاروونکي ندا ده - [«یا»، لېرې او غائب ته ندا ده. «ای»، حاضر او نژدې ته غږ دی. «ها»، هڅوونکی او ویسپاروونکی غږ دی] - په داسې ډول چې گواکې، نداء ورکوونکی؛ اووښتو، بېخودو او له حقه لېرې خلکو ته نداء ورکوي، او ورته نژدې کېږي، او هغوی هڅوي چې ښايي ویسپار شي، هوښیار شي او را په خود شي. تر نداء لاندې کافران هم هغوی ول چې په خپل کفر کې دومره ټپکاو پاتې شول چې نوره یې ایمان ته له کفر څخه د ستنېدو هیله نه وه. ډیری له دوی د قريشو سروال او د بُتانو پاسوالان ول چې د خپلو معبودانو او د خپل مقصود او حالت د ساتلو لپاره او توحید ته د بلونکي له بلنې څخه د مخنیوي لپاره یې، خپل ټول ځواکونه په کار واچول او هره وسیله چې یې درلوده وکاروله او له هرې لارې چې راوړاندې شول او چون توفیق یې و نه موند د سازښت او جوړجاړي لپاره یې وړاندیزونه پیل کړل. گواکې وروستنی وړاندیز یې دا وو چې یو کال دې د هغوی بُتان ولمانځل شي او بل کال دې واحد خدای.

ځینې خو لا دا هم وایي چې: چون هاغه حضرت د قريشو دا وړاندیز هم رد کړ او د سازښت مخه یې ورته ورنکړه، ویې ویل: نو راشه زموږ له خدایانو د یوه سټه لمس کړه [لاس پرې راکاږه] او له دې وروسته به تا تصدیق کړو او ستا د خدای نمانځنه به کوو. الله تعالی د هغوی ټول وړاندیزونه په بنسټیزه توګه رد کړل او دا سورت چې نازل شو هغوی ته غاښ ماتوونکی ځواب وو نو حضرت رسول اکرم (ص) گهیځ د وخته مسجد الحرام ته ولاړ او د قريشو د اشرافو د ګڼې

گونې پر سر ودرېد او د قريشو د مشرانو، سرلارو او مخورو په شتون کې يې دا آيتونه تر پايه تلاوت کړل: **قُلْ يَا أَيُّهَا الْكَافِرُونَ. لَا أَعْبُدُ مَا تَعْبُدُونَ...**

لَا أَعْبُدُ مَا تَعْبُدُونَ. زه د هاغه څه چې تاسو يې عبادت کوئ، عبادت نه کوم. وينو چې ډېره برېښنده او څرگنده خبره ده. معمولاً په سياسي او ټولنيزو او انقلابي نهضتونو کې، رهبران هڅه کوي په ډېر احتياط او ورو ورو مخکې لاړ شي؛ ټولې خبرې له هماغه پيله نه کوي؛ پل په پل مخکې ځي او هڅه کوي خپل دريځونه ورو ورو په تدريج او په څو پړاوونو کې روښانه کړي لنډه دا چې غواړي نفوذي چلن وکړي؛ يعنې د هاغه ځواک په پرتله چې لاس ته يې راوړي، ورو ورو ځانته ډگر پرانيزي او مخکې ځي. خو قرآن، د بعثت له هماغه پيله، په بنسټيزو او اساسي مسئلو کې پيغمبر ته فرمان ورکوي چې تکليف روښانه، يو طرفه او جوت کړي. ځکه چې په داسې مسئلو کې د گډون، ملتيا، سازښت او دوه مخيتوب ځای نشته، چې مثلاً ووايي: موږ به په يو ډول يو بل ته تير شو، او ورته په نرمه او سياسي لهجه وايي چې البته تر يو بريده تاسو هم حق لرئ، او ستاسو نظر هم د درناوي وړ دی، او له دې ډول وړانديزونو څخه چې د نورو د جلبولو لپاره يو څه سر ورسره ښوروي او خپل ځان ورته نرم نرم څرگندوي، په اصطلاح سياسي کار ورسره کوي. پوهېږو چې ځينې دا ډول چلندونه سم گڼي.

پيغمبر^(ص) ته الله تعالی فرمايي چې: ورته ووايه: اې د کافرانو ټوليه، **لَا أَعْبُدُ مَا تَعْبُدُونَ.** زه هاغه څه چې تاسو ورپسې ياست، يعنې دا بُتان چې تاسو يې عبادت کوئ نه قبلوم او عبادت يې نه کوم. ډېر قاطع، روښانه، برېښنده، په زغرده، پرته له کوم مخاتي او دوه مخيتوبه.

نو له هاغې غځېدلې نداء وروسته، د «**لا اعبد**»، خبره د هاغه راتلونکي په اړه ده چې کافران يې په تمه ول چې ښايي او په هره بڼه چې وي، د هغوی د خدايانو نمانځنه ومني. «**تَعْبُدُونَ**» هم خبره له راتلونکي ده او په کومه نمانځنه کې چې هغوی بوخت ول د هغوی پر استمرار او تل پاتېتوب دلالت کوي.

ويې فرمايل: **لَا أَعْبُدُ مَا تَعْبُدُونَ**. زه عبادت نه کوم د هغه څه چې تاسو يې عبادت کوئ، يعنې زه هيڅکله او په هيڅ بڼه دا وړاندیز نه منم، دا په جوته توگه ناشوني ده چې زه د هاغه څه عبادت وکړم چې تاسو يې عبادت کوئ. تاسو هم چې مدعيان ياست په نوبتي توگه به زما د خدای عبادت وکړئ دروغ وايست؛ يعنې دا ډول عبادت، عبادت نه دی.

وَلَا أَنْتُمْ عَابِدُونَ مَا أَعْبُدُ. او تاسو هم حاضر نه ياست د هاغه چې زه يې عبادت کوم، عبادت وکړئ. «**عَابِدُونَ**» پر اوسني وضعيت او فعلي حالت دلالت لري، خو **لَا أَعْبُدُ** فعل دی. يعنې تاسو د هغه څه عبادت کوونکي نه ياست چې زه يې عبادت کوم. يا په بله وينا په اوسنيو اوضاعو، احوال او شرايطو کې، ستاسو چلن داسې څرگندوي چې تاسو د هاغه څه چې زه يې عبادت کوم، اهل نه ياست، نو فعلاً دا ډول دی چې تاسو هم حاضر نه ياست د هاغه څه چې زه يې عبادت کوم، عبادت وکړئ. هغوی په خپل وړاندیز کې ويلي ول چې موږ به هم ستا خدای ته عبادت وکړو. قرآن فرمايي: ورته ووايه تاسو به هم هيڅکله زما د معبود عبادت کوونکي و نه اوسئ. په **وَلَا أَنْتُمْ عَابِدُونَ مَا أَعْبُدُ**. کې د **وَلَا أَنْتُمْ عَابِدُونَ...** اسميه جمله د «**وَلَا تَعْبُدُونَ**» ... پر ځای، د حق معبود په نه نمانځلو کې د هغوی پر ثبات او ټيکاوالي دلالت کوي.

په واقعيت کې وايي دا ډول عبادت، عبادت نه دی. که فرض کړو پيغمبر منلی وای — العياذ بالله — چې هغوی راشي يو کال د بُتانو عبادت وکړي يو کال د خدای عبادت وکړي؛ آيا هغه يو کال چې د خدای عبادت به يې کاوه واقعاً د خدای عبادت وو؟ څرگنده ده چې نه؛ خدای خو شريک نه مني. په شريک نه منلو کې، دا توپير نه کوي چې تاسو خپل نيم عبادت بُت ته ځانگړی کړئ او نيم خدای ته، او يا که په ټوله کې عبادت د خدای او بُت دواړو لپاره په گډه وي، دا خو يو ډول شرک دی، يا ټول عبادت يې د بُت لپاره وي، بيا هم شرک دی؛ يا نن ورځ عبادت يې د بُت لپاره وي سبا د خدای لپاره، بيا هم شرک دی.

هغه د سبا عبادت هم د خدای عبادت نه دی. هغه څوک چې په خپل خیال نن د خدای عبادت کوي او سبا لار شي د بُت عبادت وکړي، دا د نن ورځې عبادت یې هم د خدای عبادت نه دی.

وَلَا أَنَا عَابِدٌ مَّا عَبَدْتُمْ. وَلَا أَنْتُمْ عَابِدُونَ مَّا أَعْبُدُ. او نه زه د هاغه څه عبادت کوونکی يم چې تاسو یې عبادت کړی دی، یعنې زه به هم په هیڅ بڼه او په هیڅ ډول شرایطو کې حاضر نشم چې د هاغه څه عبادت کوونکی شم چې تاسو یې عبادت کوئ. په دویم آیت کې وايي **لَا أَعْبُدُ** (عبادت نه کوم) او د فعل په بڼه یې راوړی، خو دلته وايي **وَلَا أَنَا عَابِدٌ** یعنې زه هم په دې وضع او حال کې نه يم؛ په اصطلاح د حال وضعیت بیانوي. په بل تعبیر، نه به داسې وکړم او نه زما شرایط، اند او فکر دا اجازه راکوي چې ستاسو په څېر داسې وکړم. د **مَّا عَبَدْتُمْ** جمله ماضي ده؛ یعنې په تیره کې هم ما ستاسو معبود نه دی نمانځلی، او دا په څرگنده توګه پر دې دلالت کوي چې رسول الله (ص) له خپل نبوت څخه مخکې هم بُت نمانځنه نه ده کړې.

وَلَا أَنْتُمْ عَابِدُونَ مَّا أَعْبُدُ. بیا هم پیغمبر (ص) هماغه خبره تکراروي. دا آیت دوه ځلې تکرار شوی دی: دریم او پنځم آیه. او دا د ډېر تر تأکید او ټینګار لپاره دی. دوه ځلې ټینګار پر دې چې ما تاسو اوس داسې پیژندلي یاست چې حق لور ته د مخ کولو او دې لور ته د راتللو اهل نه یاست او په تاسو کې د حق خبرې د منلو بڼه، ډګر، انگېزه او چمتووالی نشته، یا دا چمتووالی نه څرګندوي. پر دې بنا یو تر بله شخړه نلرو، موږ چې په کومه لار څو تاسو یې نه منئ نو په حقیقت کې دا دوه آیتونه د مخکینیو دوو آیتونو د مضمون تکرار دی چې پر هغه د ټینګار په موخه تکرار شوي دي، لکه د هاغه تکرار په څېر چې په نورو آیتونو کې هم راغلی دی:

«**كَلَّا سَوْفَ تَعْلَمُونَ. ثُمَّ كَلَّا سَوْفَ تَعْلَمُونَ.**» [تکثر ۳ (۱۰۲:۳) او ۴] چې تاسو انګیرئ ډېر ژر به پوه شئ. بیا داسې نه دی چې تاسو انګیرئ ډېر ژر به پوه شئ. «**فَقُتِلَ**

کَيْفَ قَدَّرَ. ثُمَّ قُتِلَ كَيْفَ قَدَّرَ. [مدثر ۱۹ (۷۴: ۱۹) او ۲۰] مرگ دې وي پر دوی څه ډول يې اندازه وکړه بيا مرگ دی وي پر دوی څه ډول يې اندازه وکړه.

د «وَلَا أَنْتُمْ عَابِدُونَ» او «وَلَا أَنَا عَابِدٌ» اسميه جملې، د [لَا تَعْبُدُونَ، لَا أَعْبُد] فعلي جملو پر ځای، چې په دويم او څلورم آيتونو کې راغلي دي، د عربي ژبې ادبياتو له مخې په اند او عمل کې پر ټيکاووالي، تلپاتېتوب او دوام دلالت کوي. مقصد دا دی چې دا څرگندوي؛ هر دواړه لورې په خپلو اعتقادي دريځونو کې کلک او ټيکاو يو، موږ دواړه لورې هر يو پر خپله خپله لار ځو او يو له بل سره د ملتيا موخه نه لرو. په «۵» آية کې بيا ځلې د «۳» آية د مطلب تکرار بدل هم پر دې، يو بل ټينگار دی چې وايي په تاسو کې په اوسنيو شرايطو کې د توحيد د منلو لپاره اړين ډگر او چمتووالي نشته.

د يو خداى نمانځنه [«په عبادت کې توحيد»] چې لــه خداى تعالى څخه په بشپړه توگه فرمان وړنه او هغه ته مخ کونه او له هغه پرته د نورو له بنده گۍ آزاديدنه ده، چې د فکري توحيد تحقق او رښتينتوب او د مؤحد او مشرک تر منځ بېلوونکى او مميز فصل دی او بايد لــه فکر او دنني ايمان په عباداتو کې وېرېښي او څرگند شي او همدا راز د ژوندانه په آدابو او قوانينو او ټولنيزو اړيکو کې منعکس او ښکاره شي. که د يو خداى نمانځنه په دې پراخه او حقيقي معنا نه وي نو د شرک او توحيد او د اسلام او جاهليت تر منځ توپير او ټاکلى بريد څه څيز دی؟ آيا د ضمير او وجدان په پور او مرتبه کې د توحيد لپاره کوم ټاکلى بريد شته؟ له دې سره سره چې ډېرى خلک په ښکاره توگه موحد ښکاري خو د شرک په راز راز ډولونو اخته دي، او په ښکاره مشرکان چې د فطرت او وجدان په بريد کې مؤحدين دي. د مکې مشرکين هم د خداى تعالى له ذات څخه منکر نه ول خو له هاغو حقيقتونو سره آشنا نه ول چې خداى تعالى خپل ځان پرې ستايلی: أَحَد: يگانه، يو گونى، يو، يوازې يو خداى صَمَد: تکیه

خای او ملاتړ... — هغوی د خدای لپاره مل، ساري او گډونوال گومارل، څرنگه چې باید وي او ښايي، د خدای تعالی مقام یې نه پېژاند او د خدای تعالی عبادت یې لکه څنگه چې ښايي نه کوه. ټټان یې ورسره شریکول، ټټان یې د خپلو صالحو پلرونو او نیکونو د یادښت رمز او یا د پرښتو تمثیل گانه ... هغوی گومان کاوه چې پرښتې د خدای لونه دي، او د حق سبحانه تعالی او جنیانو تر منځ خپلوي او خپلوي ده. چې کله کله به یې دا رمز او تمثیل له یاده ایسته او پخپله د همدغو توپرل شوو معبودانو نمانځنه به یې کوله. او په دواړو حالتونو کې به یې دا ټول نوموړي څیزونه واسطه او وسیله گڼل چې ددوی په توسه خپل ځانونه خدای تعالی ته نژدې او مقرب کړي.

لکه څنگه چې قرآن مجید د زمر په سورت کې ددوی خبره روایت کوي: «... مَا نَعْبُدُهُمْ إِلَّا لِيُقَرِّبُونَا إِلَى اللَّهِ زُلْفَى...» [زمر ۳ (۳۹:۳)]. «... موږ د هغوی نمانځنه نه کوو مگر له دې کبله چې موږ خدای ته نژدې کړي...». قرآن ددوی له ژبې نقل کوي چې هغوی عقیده درلوده خدای تعالی آسمانونه او ځمکه پنځولي دي. او لمر او سپوږمۍ یې د انسان د استفادې وړ وگرځول او اوبه یې له آسمانه اورولي دي؛ د بېلگې په توګه د عنکبوت په سورت کې راغلي دي: «وَلَّيْنِ سَأَلْتَهُم مِّنْ خَلْقِ السَّمَاوَاتِ وَالْأَرْضِ وَسَخَّرَ الشَّمْسَ وَالْقَمَرَ لِيَقُولَنَّ اللَّهُ...» [عنکبوت ۶۱ (۲۹:۶۱)]. «او که له هغوی [= له مشرکینو] وپوښتي: اسمانونه [= د ستورو نړۍ] او ځمکه چا پنځولي او لمر او سپوږمۍ چا ښکېل (او رام) [= ستاسو او د نورو موجوداتو خدمتګاران] کړي دي، هر ورو به وایي: الله!...». «وَلَّيْنِ سَأَلْتَهُم مِّنْ نَّزْلِ مِنَ السَّمَاءِ مَاءً فَأَحْيَا بِهِ الْأَرْضَ مِنْ بَعْدِ مَوْتِهَا لِيَقُولَنَّ اللَّهُ...» [عنکبوت ۶۳ (۲۹:۶۳)]. «او که له هغوی وپوښتي چې څوک له آسمانه [برکتناک] اورښت لېږي، چې ځمکه پرې د هغه له مرګ [= ژمي یا وچکالۍ] وروسته ژوندي کوي؟ هر ورو به وایي: الله». په ځانګړي توګه د قریشو مشرکین چې ځانونه یې د ابراهیم د آئین پلویان گڼل.

که موږ پاملرنه وکړو په عمومي توګه د دنیا ټولو مشرکینو همداسې کول او لا کوي؛ چې دوی په بنسټیزه توګه له الله منکر نه ول خو پر خپلو معبوانو، د الله درشل ته د رسېدلو لپاره د وسیلې په توګه عقیده لري او په دې اړه د مشرکینو عقیدې راز راز او ډول ډول دي؛ هغه که ملاتګې وي، جن یا پیریان وي، انبیاء او اولیاء وي، امامان او ملایان وي، پیران او بزرګان وي، د ژوندیو یا مړو انسانانو ارواح وي، یا لمر، سپوږمۍ، ستوري، خنور، ونې، غرونه، دریابونه، ځمکه او آسمان وي، بت، یا خیالي دیوي او دیوتا [The gods, The goddess] وي او که په نورو بڼو وي. دلته دا پوښتنه مطرح کېدې شي چې د عربو مشرکینو هم الله منه او هم د نړۍ ټولو مشرکینو له پخوا زمانو راهیسې تر اوسه د الله له شتونه انکار نه دی کړی. او اهل کتاب خو د اصل معبود په توګه همدا الله مني، نو د ټولو خلکو د ټولو معبودانو له عبادته، پرته له کوم توپیره د براءت اعلان څنګه صحیح کېدې شي؟ ځواب یې دادی چې که د الله عبادت د نورو معبودانو په ډله کې له شاملولو سره وشي نو هاغه څوک چې پر توحید ایمان لري هرو هرو له دې عبادته خپل براءت څرګندوي ځکه چې د هغه په نزد الله د معبودانو له مجموعې څخه یو معبود نه دی بلکې هغه یوازینی یو معبود دی، او دې مجموعې او ډلې ته په ګډوله توګه عبادت په هیڅ ډول د الله عبادت نه دی اگر چې په دې کې د الله عبادت هم شامل وي.

په قرآن مجید کې یې دا خبره په څرګنده توګه په ډاګه کړې ده چې د الله د عبادت تر څنګ د بل چا یا څیز د عبادت شک یا ګومان قدرې هم نه وي، او باید انسان خپله بنده ګي یوازې یو الله ته خالصه کړي «وَمَا أَمْرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ حُنَفَاءَ...» [بینه ۵ (۹۸:۵)]. په داسې حال کې چې دوی ته له دې پرته امر نه وو شوی، چې دوی به [یوازې] د الله بنده ګي کوي په داسې ډول چې دین یې په حق ګرایانه توګه هغه ته [له شرک او ځان غوښتنو څخه] خالص کړی وي، همدا راز په ژبه اقرار تر هاغه بریده منلی او توپیروونکی

دی چې له عمل سره رسمي، جوت او په زغرده مخالفت ونلري. نو څرنگه چې د شرک او توحید، جاهلیت او اسلام ترمنځ توپیر او بېلوونکی یوازې د یو خدای عبادت دی، د اسلام رسول (ص) مأمور شو چې ښکاره او په زغرده په بیا بیا په ټینګار له دې آیتونو سره هغه اعلام کړي چې په دې توګه د هغوی پر مخ چې په کفر کې د پاتې کېدو هوډ یې کړی دی د هر ډول سازښت او جوړجاړي لار وتړي او هیلې یې پرې شي او د کفر او اسلام برید څرګند او وټاکل شي او د هغوی له بلنې او انداره سترګې پټې کړي او توحید او اسلام ته د بلنې لپاره هاغو کسانو ته پاملرنه وکړي چې کفر ته د منلو دا ډول هوډ نلري او د ایمان منلو ته چمتو اوسي. د کافرینو په اړه قرآن وايي: **«إِنَّ الَّذِينَ كَفَرُوا سَوَاءٌ عَلَيْهِمْ أَأَنذَرْتَهُمْ أَمْ لَمْ تُنذِرْهُمْ لَا يُؤْمِنُونَ»** [بقره ۶:۲]. **«[خو] هاغو کسانو چې [د حقیقتونو په نسبت] کفر وکړ، د هغوی لپاره بې توپیره ده، چې [د کړنو له پایلو] یې ووېروې یا یې و نه وېروې؛ کورب ایمان نه راوړي»**. دوی ته که هر څومره وویل شي د حق وینا اوریدو ته چمتووالی نلري د قرآن د وینا پر بنسټ **«لَقَدْ حَقَّ الْقَوْلُ عَلَى أَكْثَرِهِمْ فَهُمْ لَا يُؤْمِنُونَ»** [یس ۷:۳۶] **«په ډیریو له هغوی کې حکم تحقق موندلی دی، او ایمان به رانوړي»**. نو ځکه الله تعالی خپل استازي رسول اکرم (ص) ته فرمایي: دوی ته ووايه چې: **لَكُمْ دِينُكُمْ وَلِيَ دِينِ**. «ستاسو دین ستاسو لپاره او زما دین هم زما لپاره». یو تر بله جګړه نلرو. تاسو چې زما حق خبره نه منئ، نه ښايي تمه ولرئ چې زه راشم ستاسو بټ نمانځونکي افکار او اندونه ومنم. زه ددې کار اهل نه یم. نو، تاسو په خپله لار لاړ شئ، او زه هم په خپله لار ځم. **«لَنَا أَعْمَالُنَا وَلَكُمْ أَعْمَالُكُمْ...»** [ماته زما کړنې او تاسو ته ستاسو کړنې] که نه غواړئ ډېر ښه، له یو بل سره دعوا هم نلرو. چې دا هماغه په انتخاب کې آزادي ده. ته د انتخاب حق لرې، واک او اختیار لرې او زه یې هم لرم.

یعنې ای کافرانو! زموږ او ستاسو هم معبود بېل دی او هم عبادتونه مو یو تر بله توپیر لري. **«وَإِنْ كَذَّبُوكَ فَقُلْ لِي عَمَلِي وَلكُمْ عَمَلُكُمْ أَنْتُمْ بَرِيُونَ مِمَّا أَعْمَلُ وَ**

أَنَا بَرِيءٌ مِّمَّا تَعْمَلُونَ» [يونس ۴۱ (۱۰:۴۱)] «او که [د نورو پیغمبرانو په خبر] تا دروغجن وگڼي، نو ووايه: زما کړنې ما پورې او ستاسو کړنې تاسو پورې اړه لري [= هر يو د خپل کار پايلو ته رسېږو]. تاسو له هاغه څه چې زه يې کوم بري ياست [= له پازوالۍ يې خلاص او مسئل نه ياست] او زه هم له هاغه څه چې تاسو يې کوئ مبرا يم». «فَإِنْ عَصَوْكَ فَقُلْ إِنِّي بَرِيءٌ مِّمَّا تَعْمَلُونَ» [شعراء ۲۱۶ (۲۶:۲۱۶)] او که [ستا له خبرتيا او گواښنې وروسته] يې سرغړاوی وکړ، ووايه: زه له هاغه څه چې تاسو يې کوئ بري [او بيزار] يم.

د «لَكُمْ دِينُكُمْ وَلِيَ دِينِ» جمله، د عقيدې او ايمان د آزادۍ منشور دی چې مکرم رسول (ص) ته د «قُل» له فرمان سره، کافرانو ته ابلاغ شوی دی. دا څرگنده ده چې مطلب د کفر او ايمان د پایلې ورته والی او د بندگانو د انتخاب او غوراوي په نحوه او طريقه کې د خدای تعالی بې توپيروالی نه دی، موخه يې انسان ته د عمل ډگر او د ټاکنې اختيار ورکول دي چې هر څوک په آزادانه توگه خپل برخليک وټاکي. دين يوه قلبي او د زړه پورې اړوند چاره ده او اکراه او اجبار پکې لار نلري. نو نه يوازې بې ديني يا د دين تغيرول دنيايي سزا او کيفر نلري، بلکې مذهبي اختلافونه او جنگونه، مخکې له مخکې محکوم او غندلي دي. لکه څنگه چې په قرآن کې بل حای فرمايي: «لَا اِكْرَاهُ فِي الدِّينِ...» «په دين [منلو] کې اکراه [او کوم جبر] نشته...». [بقره ۲۵۶ (۲:۲۵۶)]

د دين اصلي معنا، د نېکو او بدو عملونو جزا او کيفر دی، بېا ورپسې د هر هيواد نظامونو، مقرراتو او قوانينو ته ويل کېږي، چې وگړي او ښارمندان د هغوی پر بنسټ تر نياو لاندې نېول کېږي. د قرآن په اصطلاح کې، «دين الملك» د هيواد اساسي قانون ته ويل کېږي، چې پاچاهان او واکمنان د هغوی جاري کوونکي ول. «فَبَدَأَ بِأَوْعِيَّتِهِمْ قَبْلَ وِعَاءِ أَخِيهِ ثُمَّ اسْتَخْرَجَهَا مِنْ وِعَاءِ أَخِيهِ كَذَلِكَ كِدْنَا لِيُوسُفَ مَا كَانَ لِيَأْخُذَ أَخَاهُ فِي دِينِ الْمَلِكِ، ...» [يوسف ۷۶ (۱۲:۷۶)]. «نو [يوسف] د خپل ورور [بنيامين] له پټي څخه مخکې، د نورو پټو په لټولو پيل

وګر، چې [په پای کې] کتوری یې د خپل ورور له پېټي راوایست. په دې توګه مو یوسف ته چاره او تدبیر وروښود. [ځکه] هغه [د مصر] د پاچا د قانون له مخې خپل ورور نشو نیولی [نشو ستنولی]،...». د ښوونځیو او پوهنتونونو ښوونیز نظام هم چې د هغې پر بنسټ د هر زده کړیال پاداش [چارلیک]، برخلیک او راتلونکی ټاکل کېږي، چې دا هم د دین د معنا د پوهیدو لپاره یوه ساده بېلګه ده.

د «۱۰۲» موردونو له منځه چې د دین له کلیمې مشتقونه او راوتلي وییونه په قرآن کې راغلي دي، د دین معنا د قانون په توګه له دې پرته د «دین الله» له اضافې سره په دوو نورو آیتونو راغلي ده: «... وَلَا تَأْخُذْكُمْ بِهِمَا رَأْفَةٌ فِي دِينِ اللَّهِ ...» [نور ۲: ۲۴] «... او د الله تعالی د قانون په [اجراء] کې، د [غیر اصولي] احساساتو او عواطفو تر اغیز لاندې مه کېږئ،...» «أَفَعَيِّرَ دِينَ اللَّهِ يَبْغُونَ وَلَهُ أَسْلَمَ مَنْ فِي السَّمَاوَاتِ وَالْأَرْضِ...» [آل عمران ۸۳: ۳] «آیا دوی [له دې میثاق وروسته] د الله له دین پرته [بله غوره موخه] غواړي؟ په داسې حال کې هر هغه څه [له پرښتو یا ژونديو موجوداتو یا هرڅه] چې په آسمانونو او ځمکه کې دي، هرومرو [خواه نخواه] هغه ته تسلیم دي...». د خدای تعالی دین همدا عمومي او خصوصي قوانین او نظامونه دي چې له ذرې تر لویو او له ځمکې تر کهکشانونو ټول د هغه په بند کې دي چې له خپل کړ او اړولکړنو [فعل او انفعالاتو] سره د کمال په لارلیک [مسیر] کې مخکې وړل کېږي [وَأَلَيْهِ يَرْجِعُونَ].

نو د خدای دین د هغه فرمانونو ته تسلیمیدل دي «إِنَّ الدِّينَ عِنْدَ اللَّهِ الْإِسْلَامُ...» [آل عمران ۱۹: ۳] چې حق دی «... وَدِينِ الْحَقِّ...» [توبه ۳۳: ۹] او باید له شرکه خالص وي «أَلَا لِلَّهِ الدِّينُ الْخَالِصُ ...» [زمر ۳: ۳۹]، «وَأَنْ أَقِمَّ وَجْهَكَ لِلدِّينِ حَنِيفًا وَلَا تَكُونَنَّ مِنَ الْمُشْرِكِينَ.» [یونس ۱۰۵: ۱۰۵] «او ۱۵ [فرمان] چې خپل مخ [= د ژوندانه موخه او مخکړنه دې] په حقیالې توګه [= له شرکه خالص او نړه] د [توحیدي] دین لپاره برابر کړه او هیڅکله له مشرکانو مه اوسه.»

«...حَتَّى لَا تَكُونَ فِتْنَةً وَيَكُونَ الدِّينُ لِلَّهِ...» [بقره ۱۹۳ (۲:۱۳۹)] او «...حَتَّى لَا تَكُونَ فِتْنَةً وَيَكُونَ الدِّينُ كُلُّهُ لِلَّهِ...» [انفال ۳۹ (۸:۳۹)]. «...تر هاغې چې د فتني [= د دين د آزادۍ او امنيت د مخنيوي] تغر ټول شي او دين په يو مخيزه توگه د الله لپاره وي...»

همدا راز د سورت په پای کې د «لَكُمْ دِينُكُمْ وَلِيَ دِينِ» ټينگار، له عبادت سره د دين ډېر نژدې او تنگاتنگ تړاو څرگندوي. د کافرانو عبادت د هغوی د دين مطابق، يعنې د خدای نمانځنې آيين يې په شرک او د بتانو په شفاعت ککړ وو چې په لاندینو آيتونو کې يې په څرگنده توگه وینو:

«...وَالَّذِينَ اتَّخَذُوا مِنْ دُونِهِ أَوْلِيَاءَ مَا نَعْبُدُهُمْ إِلَّا لِيُقَرِّبُونَا إِلَى اللَّهِ زُلْفَى...» [زمر ۳ (۳۹:۳)]، «...او هغو کسانو چې [خپلو حاجتونو ته د رسېدو لپاره] له الله پرته اولياء [پالندويان] نېولي دي، [باطله ادعا يې داده چې] موږ دا نه نمانځو، مگر له دې کبله [هغوی ته متوسل کېږو] چې موږ خدای ته [د حاجتونو په وړاندې کولو کې] نژدې کړې...»، «...أَمْ اتَّخَذُوا مِنْ دُونِ اللَّهِ شُفَعَاءَ...» [زمر ۴۳ (۳۹:۴۳)]، «آيا له الله پرته شفيان [او سپارښتگر] نيسي؟!...». «...وَيَقُولُونَ هَؤُلَاءِ شُفَعَاؤُنَا عِنْدَ اللَّهِ...» [يونس ۱۸ (۱۰:۱۸)]، او وايي: دا [بتان] د خدای په نزد زموږ شفيان [او سپارښتگر] دي! «...لَيْسَ لَهَا مِنْ دُونِ اللَّهِ وَلِيٌّ وَلَا شَفِيعٌ...» [انعام ۷۰ (۶:۷۰)] او «...لَيْسَ لَهُمْ مِنْ دُونِهِ وَلِيٌّ وَلَا شَفِيعٌ...» [انعام ۵۱ (۶:۵۱)] پرته له الله د هغوی لپاره هيڅ يار او مرستندوی او سپارښتگر نشته. «...وَمَا نَرَى مَعَكُمْ شُفَعَاءَ كُمْ الَّذِينَ زَعَمْتُمْ أَنَّهُمْ فِيكُمْ شُرَكَاءُ...» [انعام ۹۴ (۶:۹۴)]، «...او [مگر نن ورځ] هاغه شفيان چې تاسو په خپل [سړيک] کې شريکان انگېرل، له تاسو سره نه وینو...».

او د مؤمنينو عبادت د توحیدي دين او آيين پر بنسټ ربّ العالمين ته په تسليم کې دی. په قرآن کې الله تعالی پیغمبر (ص) ته فرمان ورکوي چې دوی ته ووايه: «قُلْ أَفَعَيَّرَ اللَّهُ تَأْمُرُونِي أَعْبُدُ أَيُّهَا الْجَاهِلُونَ» [زمر ۶۴ (۳۹:۶۴)] دوی ته ووايه: «ای جاهلانو! آيا ته ماته وايي چې له الله پرته د بل چا عبادت وکړم».

نو د کافرون سورت په بنسټیزه توګه په دوو لارو کې له برېښنده، قاطع او روښانه برید ټاکنې سره، له کافرانو سره د مؤمنینو هر ډول ملتیا او سازشکارانه مصلحت پالنه مردوده او ناسمه ګڼي او پیغمبر ته په ټینګار فرمان ورکوي چې دا ډول دریځ په څرګنده توګه اعلام کړي. له دې سره مل د هغوی اختیار او آزادي هم په پام کې لري او د لارې او روش (دین) په انتخاب کې هغوی خپل واک ته پرېږدي: «لَکُمْ دِیْنُکُمْ وَلِی دِیْنِ».

د تعبد بریدونه: داسې بریښي چې د «عبادت» موضوع چې لغوي مشتقات یې د کافرون په سورت کې له لنډون سره سره ۸ ځلې تکرار شوي دي، او د سورت اصلي چورلیز دی. او په قرآن کې بې مخیني او بې ساري دی؛ نو «عبادت» [نمانځنه]، ددې سورت بنسټیزه کلیمه ګڼل کېږي. څرنگه چې د عبادت موضوع په ټول قرآن کې په ځانګړې توګه په دې سورت کې ارزښتناکه او بنسټیزه موضوع ده نو د سورت د خیرتر پیغام د بهتر پوهېدو لپاره د «عبادت» پر موضوع نور ډېر تمرکز کوو، او ښایي په دې اړه ډېر غور او تدبیر وکړو:

نو کومه نکته چې تل باید جدي پاملرنه ورته وکړو ددې سورت اصلي چورلیز [«عبادت»] دی. په دې سورت کې له هر دریو کلیمو څخه یوه یې د «عبادت» کلیمه راوړې ده. د قرآن په هیڅ ځای کې تاسو دا ډول ټینګار او تمرکز نه وینئ. نو، باید پوه شو چې له «عبادت» څخه موخه څه ده چې څو ځلې یې تکراروي: **لَا أَعْبُدُ مَا تَعْبُدُونَ. وَلَا أَنْتُمْ عَابِدُونَ مَا أَعْبُدُ.....**

څرنگه چې د قرآن په پښتو ترجمو کې «عبادت»، «نمانځنه» او «پرستش» ترجمه کوي: کافرانو ته ووايه زه نه نمانځم هاغه څه چې تاسو یې نمانځئ او نه تاسو نمانځونکي یاست د هاغه څه چې زه یې نمانځم؛ نو له دې ترجمې څخه څه پوهېدلی شو؟ دا خو څرګنده ده چې پیغمبر^(ص) بُت نه نمانځه، نو ددې موضوع پوهېدل زموږ د اوس مهال لپاره څه په درد لګېږي؟

پیغمبر^(ص) کافرانو ته ویل زه بُت نه نمانځم او تاسو هم هاغه څه چې زه نمانځم نه نمانځئ، نو په مخه مو ښه، هر څوک دې پخپله لار ځي. ښه نو موږ چې وسمهال دا آیتونه او ویناوې لولو څه پیغام ترې باید واخلو.

د عبادت پښتو ترجمه [«نمانځنه»، «نمونځ»] او هاغه څه چې په دې ترجمه کې له قرآن او عربي فرهنگه زموږ فرهنگ ته لېږدول شوي دي، داسې یو حالت دی چې انسان یې د خپل پنځوونکي پالونکي خښتن پر وړاندې چې د هغه تر ټولو لوړ او ستر ارمان دی څرگندوي. په داسې حال کې چې په عربي ژبه کې «عبادت»، د هاغو چارو پر وړاندې چې د انسان له وجوده خارج وي، د هغه له تسلیم، تبعیت، زړه بایلنې او ځان بایلنې یو حالت دی چې کېدی شي خدای، پرېښتې، انسانان، څیزونه او نورې چارې وي. د بېلګې په توګه کله چې په قرآن کې ویل کېږي «**لَا تَعْبُدُوا الشَّيْطَانَ**» [مریم ۴۴ (۱۹:۴۴)] یا «**أَلَمْ أَعْهَدْ إِلَيْكُمْ يَا بَنِي آدَمَ أَنْ لَا تَعْبُدُوا الشَّيْطَانَ...**»؟ [یس ۶۰ (۳۶:۶۰)] نو کوم کسان چې عبادت «نمانځنه» یا «پرستش» معنا کوي، آیا چا تر اوسه شیطان نمانځلی دی چې خدای تعالی گواښنه کړې ده: «ای بنیادمه مګر تاسو سره مې عهد نه وو ترلې چې د شیطان عبادت مه کوئ»، له دې څخه یې مقصد دا نه دی چې شیطان مه نمانځئ، ځکه چې شیطان خو د انسانانو منفور دی او هیڅوک هغه خپل معشوق او معبود نه ګڼي! بلکې مقصد یې دادی چې هغه ته مه «تسلیم» کېږئ [مه تسلیمېږئ] او د هغه له وسوسو «پلیوني» مه کوئ او د هغه پر ګاڼلو او سینګارونو، برېښ او ځلونو زړه او ځان مه بایلئ.

موږ چې هره ورځ په خپلو نمونځونو کې لږ تر لږه اوولس ځلې «**إِيَّاكَ نَعْبُدُ وَإِيَّاكَ نَسْتَعِينُ**» وایو، که د خدای عبادت د هغه نمانځنه وي، نو، مګر موږ کوم بل څیز د هغه پر ځای نمانځو؟ څرګنده ده چې نه؛ نو، بیا دا څه دي چې په نمانځه کې یې دومره ذکر کړو او په ځلونو یې تکرار کړو چې: «**إِيَّاكَ نَعْبُدُ وَإِيَّاكَ نَسْتَعِينُ**»؟ خدایا موږ یوازې ستا نمانځنه کوو! ښه، که خدای له موږ پوښتنه وکړي چې

مگر تر اوسه مو د کوم بل چا نمانځنه کوله، څه ځواب ورکوو؟ مگر نه وايو چې موږ غير له تاد کوم بل کس يا بل څيز نمانځنه نه ده کړې؟ نو، ولې تر دې بريده دا خبره تکراروو؟ که خدای تعالی له موږ وپوښتي ته او پلار او مور دې او کورنۍ دې مگر مخکې له دې خدای نمانځونکي نه واست، يا مگر اوس نه ياست چې پرله پسې تکراروئ موږ يوازې تا نمانځو، څه ځواب ورکوو؟ ولې دومره ډېر دا تکرار کوو؟ **إِيَّاكَ نَعْبُدُ وَإِيَّاكَ نَسْتَعِينُ؟**

خو موږ چې په خپلو ورځنيو نمونځونو کې وايو «اياک نعبد» دا جوتنه او څرگنده ده چې زموږ مقصد خو د بل خدای نمانځنه نه ده، خو ډېر لږ کسان ښايي له ځانه وپوښتي چې ولې دا عبارت پرله پسې ځان ته دومره تلقين کوي، مگر، آيا اټکل دادی چې کوم بل خدای به هم وي - العياذ بالله - چې هغه هم نمانځي چې وايي «يوازې تاته عبادت کوو»! څرگنده ده چې له الله پرته د تسليم حالت د بل هيڅ څيز لپاره نلرو.

نو پر دې ترتيب د «عبادت» په کليمه کې د اطاعت او تسليم مفهوم شتون لري. نو که څوک داسې يو حالت سربېره پر خدای [يا د خدای پر ځای] د هغه مخلوق ته پيدا کړي د همدې مخلوق عبادت يې کړی دی.

د حضرت پيغمبر^(ص) په وينا: «هر څوک چې د منښت په حالت کې کوم ويناوال ته غوږ ونيسي په حقيقت کې د هغه عبادت يې کړی دی. نو که د هغه خبره له خدای عزوجل څخه وي (په غير مستقيم ډول) د خدای عبادت يې کړی دی او که له ابليس وي د ابليس عبادت يې کړی دی». له دې توضيح سره څرگندېږي چې ولې خدای تعالی فرمان ورکړی د شيطان عبادت مه کوئ او ولې بايد پرله پسې ځانته تلقين کړو چې: **«اياک نعبد و اياک نستعين»**.

له دې څرگندېږي چې د: «موږ د خدای عبادت کوو» معنا دا نه ده چې موږ خدای نمانځو؛ معنا يې داده چې موږ د شيطان په وړاندې د منښت او تسليم او

درنښت او غاړه ايسوونې، ژمنتيا او ايل کېدو حالت نلرو او غواړو دا حالت يوازې د خدای په وړاندې ولرو. دا د عبادت معنا داده.

نو له دې څرگندېږي چې «عبادت» نمانځنه نه ده. ډيری له نورو ژبو وييونه کله چې پښتو ته اړول کېږي معنایې سمه نه راځي او د يوې کليمې په توسه له معادل او انډول ايسوونې سره نه شو کولی په معنا يې و پوهېږو. و مو ويل چې «عبادت» په واقعيت کې يو حالت دی له تسليم او تمکين، زړه بايلنې او ايل کېدنې څخه. د مرحوم شريعتي مشهوره خبره ده چې «عبادت» يعنې واپ جوړونه [جاده سازي]. په عربي ژبه کې «طريق المعبّد» يا «مُعَبّد» - جاده، واپ، سړک، يعنې هاغه لار چې «عَبَد» شوې ده؛ هغه جاده چې اسفالت کړې يې ده او ايل شوې ده؛ يعنې اوس نو دا جاده بيخي صافه او روانه ده او گرڼدی موټر پرې په هوسا توگه کولی شي حرکت وکړي. دا واپ مخکې ناسم وو او لوړې ژورې يې درلودې او نشو کېدی موټر پرې سم تگ راتگ وکړي، خو اوس عبد او ايل شوی دی او موټر يې پر مخ په هوسا او آسانه توگه کېدی شي تېرېږي شي. نو «تَبْعِدُ الطُّرُق» يعنې لاره عبد کول، د لارې ايستنه او واپ جوړونه. که په مکه او مدينه کې چا ليدلي وي د سړک جوړولو په ماشينونو او لاريو او بولډوزرونو يې ليکلي وي «عابد». نو «عابد» يعنې؛ دا د لارې جوړولو ماشين دی او سړک همواروي. نو، «عبادت» نمانځنه نه ده، هموارول دي؛ د گاډيو او زبيلونو ډگول او اضافي مواد ايسته غورځول او د لارې صافول دي.

موږ د خدای عبادت کوو يعنې زموږ وجود بايد د هغه د فرمانونو د روانېدلو او اجراء کېدلو لپاره يوه همواره جاده وي. که خدای تعالی په قرآن کې فرمايلي دي اتفاق وکړئ خو وينو چې اصلاً زموږ په وجود کې دا ډول فرمان نه جاري کېږي! نو له دې معلومېږي چې زموږ نفس لا تر اوسه هموار نه دی، په دې لار کې لگښت ورته ستونزمن دی، عملي کولی يې نشي. نو څه بايد وکړل شي چې د هغه فرمان پر ما روان او هموار شي؟ «عبادت» همدې ته ويل کېږي.

کله چې د پالونکي خستن فرمان وړل پر ما جاري شول او پر ټول ځان او د زړه له تله مې هغه ومنه، د هغه عبادت کوونکی، شوی يم؛ لکه د اسفنج په څېر چې اوبه په آسانی جذبوي، خو د ترپال ټوټه هغه په سختۍ جذبوي او نایلون چې بيخي اوبه نه جذبوي. د انسان وجود بايد هوسا او په آسانه توګه وکولی شي د حق حکم جذب کړي. کله چې د انسان ځان جاذب شو، که خدای تعالی ووايي ځان دې زما په لار کې ورکړه، هوسا او په آسانی يې ورکوي.

دا چې په قرآن کې وايي: «وَمِنَ النَّاسِ مَن يَشْرِى نَفْسَهُ ابْتِغَاءَ مَرْضَاتِ اللَّهِ»، [بقره ۲۰۷ (۲:۲۰۷)]. يعنې ځينو له خلکو خپل ځانونه بولی او خرڅلاو ته ایښي او هغه ته يې پلوري چې دده د ځان پیرېدونکى دى. يعنې خپل ځان د خدای او د هغه د رضایت جلبولو لپاره خرڅوي. دوى د خدای عاشقان دي او چمتو دي خپل ځانونه د معشوق لپاره قربان کړي. عاشق، «زه» نلري او ټوله هستي يې «هغه» دى، معشوق دى. او ورپسې: «وَاللَّهُ رَؤُوفٌ بِالْعِبَادِ». او الله د خپلو بندګانو په اړه ډېر مهربان او رؤوف دى.

د خدای او د بنده اړیکه کېدى شي تر دې بريده صميمي او عاشقانه شي چې بنده، لکه د پتنگ په څېر د شمعي ګردچاپېره خپل ځان د خدای په لار کې فدا کوي. البته قرآن د ریاکارو او ځانښودو بندګانو وصف او ستاينه هم راوړې ده: «وَمِنَ النَّاسِ مَن يُعْجِبُكَ قَوْلُهُ فِي الْحَيَاةِ الدُّنْيَا» ځېنې له خلکو هم دي، چې د هغوى خبرې تا هېښتيا ته اړ باسي، چې څه عجبې ښکلي او څومره فصیحې او روانې خبرې کوي! «...وَيُشْهِدُ اللَّهُ عَلَى مَا فِي قَلْبِهِ...». او هم پر هاغه څه چې په زړه کې يې لري خدای تعالی شاهد نيسي او تل له خدای او پیغمبره پانگونه کوي او قسم خوري، په داسې حال کې چې: «وَهُوَ أَلَدُّ الْخِصَامِ». [بقره ۲۰۴ (۲:۲۰۴)]. د ټولنې بدترین دښمنان همدوى دي. ولې؟ ددې لپاره چې: «وَإِذَا تَوَلَّى، کله چې حکومت او ځواک ته ورسېږي، سَعَى فِي الْأَرْضِ

لَيُفْسِدَ فِيهَا وَيُهْلِكَ الْحَرْثَ وَالنَّسْلَ ... د ولایت او حکومت نتیجه او پایله یې د کسب او نسل نابودي ده؛ هم د ټولنې نسل او هم تولیدات له منځه وړي. وَاللَّهُ لَا يُحِبُّ الْفُسَادَ. او الله تعالى فساد نه خوښوي. [بقره ۲۰۵ (۲:۲۰۵)].

د تاریخ په اوږدو کې تل، یو شمېر کسان ول او دي چې پرله پسې، په سنجول شوې توګه له خدای او رسوله خبره کوي، خو دا یوازې ددې لپاره چې ځواک ته ورسېږي. کله چې د خلکو د دیني احساساتو پر څپو سپاره شول او ځواک ته ورسېدل، د خلکو روزگار تباه کوي او ځواک ته د رسېدلو پایله او نتیجه یې د «حرث» او «نسل» هلاکت دی.

د دې ډلې پر خلاف بله ډله هغوی دي چې نه یوازې دا چې نه غواړي کوم «مقام»، پور او ځای ته ورسېږي، بلکې پرعکس، چمتو دي چې خپل ځانونه د حق په لاره کې قرباني کړي. چې همدا د «عبادت» مفهوم دی.

انسان څنګه کولی شي د خدای عبد شي؟ قرآن فرمایي: **أَنْ لَا تَعْبُدُوا الشَّيْطَانَ**، [یس ۶۰ (۳۶:۶۰)]. د ابلیس عبادت مکوي. د ابلیس عبادت یعنې څه؟ په دې اړه هم د پښتو په ترجمو کې لولو چې شیطان مه نمانځي. آیا دا ژباړونکي له ځانه نه پوښتي چې آخر کوم څوک دی چې شیطان نمانځي؟ که عبادت «نمانځنه» او «پرستش» ترجمه کړو نو باید ووايو ددې آیت مخاطبین موږ نه یو، چون موږ خو شیطان پرستان نه یو.

خو لکه څنګه چې مو وویل، که عبادت تسلیمېدل او اېل کېدل معنا کړو، هغه مهال مطلب توپیر کوي. یعنې شیطان وسوسه کوي، وعده ورکوي، خو تاسو د هغه فریب ونخوړئ او عبادت یې ونکړئ؛ خپل وجود د هغه لپاره هموار نکړئ: **لَا تَعْبُدُوا الشَّيْطَانَ**، داسې مه اوسئ هر څیز چې هغه ووايي او جذب یې کړئ؛ د شیطان لپاره مه اسفنج کېږئ چې له هر تحریک او وسوسې او وعدې سره یې، هر څه چې وویل ومنئ. مقاومت وکړئ او د هغه پر وړاندې لکه د سد سکندر په څېر اوسئ. د خپل زړه دننه ورته لار مه ورکوي. په مخکې ورته دېوال

وکارې. او په عوض کې، خپل زړه او وجود د حق د فرمانونو منلو ته چمتو او هموار کړی. د همدې مسئلې د اهميت له کبله دی چې په دې سورة کې د «عبادت» کلیمه تر دې کچې تکرار شوې ده.

دا څرگنده ده چې د خدای تعالی ذات، نه زموږ په وجود کې، او نه د هیڅ موجود په وجود کې حُلُول کوي. مقصد دا چې د هغه صفتونه باید په موږ کې وځلېږي او انسان د الهي صفتونو ښکارندوی اوسي. یعنې که خدای ښونکی او تېرېدونکی دی، نو موږ هم باید وکولی شو وښو. موږ هم باید وکولی شو عفو وکړو؛ که هغه حلیم دی، موږ هم د نورو د چلن په ناسميو کې باید حلم، صبر او زغم څرگند کړو، که هغه «عزیز» دی، موږ هم باید د نفس عزت او مناعت او ټیکاووالی ولرو. که خدای «ودود» دی او مؤدت لري، نو موږ هم باید د وداد او دوستۍ اهل اوسو. که خدای تعالی «ذوالجلال و الاکرام» دی، نو موږ هم باید کریم اوسو. نو، یوازي الهي صفتونه دي چې باید په تدریج زموږ په وجود کې تحقق ومومي، زموږ وجود باید د الهي صفتونو د جذب لپاره تېری او لیوال وي، نه د شیطاني صفتونو لپاره. دا ده د «إِيَّاكَ نَعْبُدُ وَإِيَّاكَ نَسْتَعِينُ» معنا.

ځېنو کسانو هم عبادت «بنده گي» ترجمه کړی دی، سره ددې چې دا ژباړه تر یو بریده د عبادت له معنا څخه یو څه لېږدوي، خو بشپړه، جامع او مانع نه ده او د مورد پر حساب توضیح ته اړتیا لري. که د «بنده گي» په کلیمه کې، د خدای تعالی خالق والی او د بندگانو مخلوق والی په پام کې وي، مشرکینو په دې کې چې خدای د هغوی خالق او رازق دی کوم شک نه درلود په دې اړه مو مخکې آیتونو ته نغوته کړې د موضوع لا ټینګار لپاره دې لاندینيو آیتونو ته هم مراجعه وشي: «وَلَمَّا سَأَلْتَهُمْ مَنْ خَلَقَ السَّمَاوَاتِ وَالْأَرْضَ لَيَقُولُنَّ خَلَقَهُنَّ الْعَزِيزُ الْعَلِيمُ» او که له هغوی پوښتنه وکړې چې آسمانونه او ځمکه چا پنځولي دي؟ هرومرو به وایي: هماغه الله پنځولي چې علیم [ډېر پوه] ابرخواکمن دی! [زخرف ۹: ۴۳]، او «وَلَمَّا سَأَلْتَهُمْ مَنْ خَلَقَهُمْ لَيَقُولُنَّ اللَّهُ...» او که له دوی

[= شريکينو] وپوښتي: دوی چا پنځولي دي؟ هرومرو به وايي الله ... [زخرف ۸۷ (۴۳:۸۷)]. «قُلْ مَنْ يَرْزُقُكُمْ مِنَ السَّمَاءِ وَالْأَرْضِ أَمَّنْ يَمْلِكُ السَّمْعَ وَالْأَبْصَارَ وَمَنْ يُخْرِجُ الْحَيَّ مِنَ الْمَيِّتِ وَيُخْرِجُ الْمَيِّتَ مِنَ الْحَيِّ وَمَنْ يُدَبِّرُ الْأَمْرَ فَسَيَقُولُونَ اللَّهُ...» ووايه: څوک تاسو ته له آسمان او ځمکې روزي درکوي؟ يا د اورېدو او ليدو پر حسونو څوک واکمن دي [چې د هغه د نظامونو او مښت سره سم عمل کوي]؟ او څوک دی چې ژوندی [موجود] له مړو [او بېځانه توکو] او مړه [او بېځانه توکي] له ژونديو راوباسي؟ او څوک دی چې د [نړۍ] د چارو تدبير کوي؟ سمدلاسه به ووايي: الله!... [يونس ۳۱ (۱۰:۳۱)]، «وَلَيِّنْ سَأَلْتَهُمْ مَنْ خَلَقَ السَّمَاوَاتِ وَالْأَرْضَ لَيَقُولُنَّ اللَّهُ...» او که له هغوی وپوښتي: چا آسمانونه او ځمکه پنځولي دي؟ هرومرو به وايي: الله ... [زمر ۳۸ (۳۹:۳۸)].

هغوی د بُتانو پر شفاعت او واسطو ته د توسل پر نفی کولو اعتراض کوه او د خدای تعالی له یګانه والي او واحد والي څخه، چې د واسطه معبودانو د پورېو د لړۍ نفی کول ورسره اړین دي، انکار کوه [بېلګې یې په لاندینيو آیتونو کې موندلې شو]: «... وَإِذَا ذَكَرْتَ رَبَّكَ فِي الْقُرْآنِ وَحْدَهُ وَلَوَّا عَلَى أَدْبَارِهِمْ نُفُورًا» «...» هر کله چې په دې قرآن کې د خپل پالونکي څښتن یووالی دې یاد کړې، شا کوي او له کرکې [او بېزارۍ] سره لېرې کېږي». [اسراء ۴۶ (۱۷:۴۶)]، «وَإِذَا ذَكَرَ اللَّهُ وَحْدَهُ اشْمَأَزَّتْ قُلُوبُ الَّذِينَ لَا يُؤْمِنُونَ بِالْآخِرَةِ وَإِذَا ذَكَرَ الَّذِينَ مِنْ دُونِهِ إِذَا هُمْ يَسْتَبْشِرُونَ» او هر کله چې الله په یووالي [= د شفاعت له نفی سره] یاد شي، د هاغو کسانو زړونه چې په آخرت باور نلري ترهېږي، خو هر کله چې غیر له هغه [= شفيعان] یاد شي، هغه مهال دی چې خوښیږي [= گلان یې له مخونو غوړیږي]! [زمر ۴۵ (۳۹:۴۵)]، «ذَلِكُمْ بَأَنَّهُ إِذَا دُعِيَ اللَّهُ وَحْدَهُ كَفَرْتُمْ وَإِنْ يُشْرَكَ بِهِ تُؤْمِنُوا فَالْحُكْمُ لِلَّهِ الْعَلِيِّ الْكَبِيرِ» دا ډول سرلیک له دې لامله دی چې هر کله الله په یووالي مطرح کېده [او توحید ته د بلنې او له شرک او بُت پالنې څخه د لېرې والي غږ پورته کېده] تاسو انکار کاوه او که هغه ته کوم شریک عنوان کېده [د واسطو او

شفیعانو پښه ورغځېده] باور مو کاوه، نو [نن ورځ] نیاو [او پریکړه] د ستر لوړ الله په واک کې ده. [غافر ۱۲ (۴۰:۱۲)]. او همدا راز «أَجْعَلِ الْآلِهَةَ إِلَهًا وَاحِدًا إِنَّ هَذَا لَشَيْءٌ عَجَابٌ» آيا [واقعاً دې سړي ډېر] خدايان يې [په] يو واحد خدای [تبدیل] کړي؟! دا واقعاً ډېر زيات عجیبه خيز دی. [ص ۵ (۳۸:۵)].

سربیره پر دې، د بنده گۍ ويي او جوله هماغه د غلامۍ او مړيتوب د اړیکو او مناسباتو، یاد تازه کوي. چې له لاندیني آیت سره چې د خلقت فلسفه او د انسان کرامت بیانوي، په تکرر کې دی. «وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ» او ما، جن [= ناپېژاندې، ناشناسان] او انس [= مانوس آشنایان او ستاسو هم مهالي] نه دي پنځولي، ^(۵۱) له دې پرته چې [یوازې] زما عبادت وکړي ^(۵۲) [= د رحمانی صفتونو او کمالونو منونکي وي، نه د شیطاني]. [ذاریات ۵۶ (۵۱:۵۶)].

«ابی هلال عسکري» د څلورمې لیږدیزې پېړۍ ویی پیژندونکي ادیب، د عبادت او طاعت په منځ کې د توپیر په اړه کښلي دي: [عبادت د خضوع مقصد دی او د انعام د مقصد له وړاندې کولو پرته سر ته نه رسیږي، له دې لامله عبادت خدای ته ځانگړی دی او له «معرفت» او د منعم له شناخت او پېژندنې پرته تحقق نه مومي، حال دا چې «طاعت» له پورته قدرت څخه په فرمان وړنه کې، سر ته رسیږي، هغه که خالق وي یا مخلوق وي. له ځانه په بې خبرۍ کې د نورو له بلنې پلېوني کول په مجازي توگه داسې اطاعت دی چې عبادت گنل کېږي، لکه څنگه چې د شیطان له وسوسو پلېوني کول د هغه عبادت کول دي.]

څرنگه چې د «عبادت» د کلیمې لپاره بشپړه ژباړه په پښتو ژبه کې نلرو نو اړمن یو ددې کلیمې مفهوم خپله په قرآن او د هغه د وییونو په فرهنگ کې ومومو. له لغوي لیده، د خضوع او تذلل مفهوم په یو ډول د عبادت په کلیمه کې نغښتی دی؛ نو له لغوي لیده، د عبودیت د کلیمې اصل «خضوع او تذلل» دی. د بېلگې په توگه: هاغه لاره چې د لارویانو په پر له پسې تگ سره همواره او یا د

لارې جوړولو د وسیلو په توسه مسطح شوي وي، «طريق مَعْبَد»، او د لارې جوړولو ماشین ته حُک «عابد» وايي، چې گواکې سخته او ډبرينه لار همواروي او لار د لارويانو تر پښو لاندې ذليله او خاشع کېږي. نو که هاغې لارې ته چې د لارويانو د پرله پسې تگ له لامله هواره او سمه شوې ده «طريق مَعْبَد» وايي، هغه هم د تگ راتگ د آسانتيا او ناستونزمنتوب له کبله او د لارليکې روڼتيا او پاکېدل يې له تېرو او لوټو څخه دی، په داسې ډول چې گواکې د لاروي پر وړاندې هيڅ ډول مقاومت او مخنېوی نه څرگندوي. د مريي، عبد نومول هم له هغه د اختيار اخېستل او د ارباب پر وړاندې د هغه د مطيع والي او تابعدارۍ له لامله دی. نو که مريي يا برده ته هم «عبد» وايي د هاغه ذلت، انقياد او اطاعت له لامله دی. چې د خپل ارباب او خاوند پر وړاندې يې لري. خو د خدای عبادت په توحيدې شريعت کې له معرفت، شناخت، عشق او محبت څخه پرته نه حاصلېږي، په قرآن کې عبادت لکه د زړه د لارې هموارول او پر هغې د اوبو شيندل او جارو کول د محبوب د سپرلۍ لپاره دي.

د مولوي په عارفانه تعبير:

آب زنید راه را هین که نگار میرسد مژده دهید باغ را بوی بهار میرسد.

[دشمس له دیوانه ۵۴۹ غزل].

عبادت په دې تعريف کې، د دوست د مخ د لمر مخې ته د زړه د کړکۍ پرانېستل دي چې نور او تودوخه يې د زړه کور ته ورسېږي. اصلاً د جن او انس پنځونه د ذوالجلال و الاکرام ربّ د نیکو اسمائو او صفتونو درياب ته له همدې زړه پرانېستنې او د هغه له مخه د رنگ اخېستنې پرته نه دی - «وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ...» [ذاریات ۵۶: ۵۱] د شیطان له عبادته ځان ساتنې ته او د خدای په عبادت کې د انحصار او ځانگړنې گواښ، د شیطان يا خدای د بلنې د منلو پر کچې، څرگندوي. يعنې د شیطان د وسوسو تر اغېز لاندې راتلل چې قرآن يې د شیطان پر وړاندې عبادت گڼي د خدای تعالی له عبادته مخنېوی

کوي. خو دا عرفاني تعبیرونه هم د «عبادت» ټول اړخونه نه نغاړي او تر پوښښ لاندې یې نه راوړي، ځکه چې عمل هم د عبادت له ارکانو څخه دی، او له عبادت سره عمل اړین دی. عشق او زړه بایلنه او خضوع او خشوع د عبادت لپاره پیلیز پړاو او د لارې هموارول دي. چې تر دې ځایه د زړه کار دی، له دې وروسته باید پښه په لار کې کېښوول شي او عمل وکړل شي چې عبادت ته ورسېږي، لکه څنګه چې یې وفرمایل: «وَوَايَه زَمَا مَخ كَرْنَه [دعا او نمونځ]، زَمَا مَنَاسَك [د دیندارۍ ادبونه] زَمَا ژوند او زَمَا مرگ د الله ربِّ العالمین لپاره دي» «قُلْ إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ» [انعام ۱۶۲: ۶].

د عرفاني عبادت او قرآني عبادت تر منځ برید، په همدې عمل کې د عشق په اړینتیاو او له هاغو «طاغوت» انو څخه ځان ساتنه ده چې د ځان په نسبت د تعبد طلب او غوښتنه کوي، او خلک د ځان عبد او عبید جوړوي [عَبَدَ الطَّاغُوت - مائده ۶۰ (۵:۶۰)].

الهي بشارت هاغو کسانو ته ځانګړی دی چې طاغوت ته له تعبد په ځان ژغورنې سره د خدای لور ته ورستنېږي: «وَالَّذِينَ اجْتَنَبُوا الطَّاغُوتَ أَنْ يَعْبُدُوهَا وَأَنَابُوا إِلَى اللَّهِ لَهُمُ الْبُشْرَى فَبَشِّرْ عِبَادِ» او هاغه کسان چې طاغوتانو [= سرغړوونکو او ظالمو واکمنانو] ته له سر سپارنې لېږېوالی [او ډډه] کوي او د الله لور ته ستنېږي، [د ژغورنې] زیری هغوی ځانګړی دی. نو زما بندګانو ته [چې د طاغوتانو له اطاعته یې ځان ساتلی] زیری ورکړه؛ [زمر ۱۷ (۳۹:۱۷)].

دا سیاست پالي او د عبادت د سختوالي او ستونزمن توب ښکارونه او څرګندونه نه ده، د ټولو نبيانو د بعثت موخه د خدای «عبادت» او له طاغوتانو څخه ځان ساتنه ده: «وَلَقَدْ بَعَثْنَا فِي كُلِّ أُمَّةٍ رَسُولًا أَنْ اعْبُدُوا اللَّهَ وَاجْتَنِبُوا الطَّاغُوتَ....» [نحل ۳۶ (۱۶:۳۶)]. «او [پر دې بنا] موږ د هر یو امت په منځ کې یو استازی [رسول] لېږلی [چې دا پیغام ابلاغ کړي] چې د الله عبادت وکړي او له طاغوت [= مستبد سرغړوونکي] څخه ځان وژغوري...».

پر دې بنا «عبادت» له خلکو او د خُواک له اړیکو څخه یوه بيله شوې، انتزاعي، فردي او خپلواکه چاره نه ده. قرآن د طاغوت له حقانیته انکار، پر خدای د ایمان او د ژغورنې پر رسی د منگولو ټینگولو شرط ګڼلی، او «د طاغوت ولایت» یې د «ولایت الله» پر وړاندې ګڼلی دی.

«لَا إِكْرَاهَ فِي الدِّينِ قَدْ تَبَيَّنَ الرُّشْدُ مِنَ الْغَيِّ فَمَنْ يَكْفُرْ بِالطَّاغُوتِ وَيُؤْمِنْ بِاللَّهِ فَقَدِ اسْتَمْسَكَ بِالْعُرْوَةِ الْوُثْقَى لَا انْفِصَامَ لَهَا....» [په دین [منلو] کې اکراه [او اجبار، زور او اړ ایستل] نشته. [حکه] په رښتیني توګه رشد [او کمال ته د رسېدو سمه] لار له کړې لارې [بېله او] څرګنده شوې ده. نو که څوک پر طاغوت کافر شي [او ترې انکار وکړي] او پر الله ایمان راوړي؛ بې له شکه یې [د ژغورنې او نجات] پر کلکه غوټه [او کړۍ] چې هیڅکله نه سستېږي، چنګ وهلی، [بقره ۲۵۶ (۲:۲۵۶)]، «اللَّهُ وَلِيُّ الَّذِينَ آمَنُوا يُخْرِجُهُم مِّنَ الظُّلُمَاتِ إِلَى النُّورِ وَالَّذِينَ كَفَرُوا أَوْلِيَاؤُهُمُ الطَّاغُوتُ يُخْرِجُونَهُم مِّنَ النُّورِ إِلَى الظُّلُمَاتِ...» [الله، د هاغو کسانو ولي [پالونکی او چارسمبالي] دی چې ایمان یې راوړی دی، هغوی [تل د شرک او کفر او جهل له تیارو] د [ایمان او اخلاص] رڼا ته راوباسي. او هغه کسان چې [د ایماني حقیقتونو په اړه] کافر شوي دي، د هغوی اولیاء [= پالونکي او چارسمبالي] طاغوتان دي چې هغوی [د فطري ایمان او انساني استعدادونو] له رڼا تیارو ته وباسي...» [بقره ۲۵۷ (۲:۲۵۷)]. له طاغوته انکار او د هغه نیاو ته د رسمیت ورکولو نشتوالی او نه منل، الهي فرمان دی. «... يُرِيدُونَ أَنْ يُتَحَاكَمُوا إِلَى الطَّاغُوتِ وَقَدْ أُمِرُوا أَنْ يَكْفُرُوا بِهِ وَيُرِيدُ الشَّيْطَانُ أَنْ يُضِلَّهُمْ ضَلَالًا بَعِيدًا» «... غواړي خپلمنځي پرېکړې طاغوت [= مستبد حاکم] ته یوسي؟ حال دا چې فرمان یې موندلی له هغه انکار وکړي او شیطان غواړي [د طاغوت حکومت ته په رسمیت بېلو او د معیارونو په تغیر] دوی لار ورکي کړي [هغه هم یوه] لېرې بیلاري! [نساء ۶۰ (۴:۶۰)].

نو، له شاه او شیخ او پیره او دوی ته له ورته کسانو او څیزونو څخه پلېوڼي او هر ډول وګړ پالي او وګړنمانځنه، د شیطان په نسبت د تعبد یوه څانګه ده.

په قرآن کې د عبادت د معنا له اړخونو، بل اړخ او د هغه توپیر له پیژندل شوې معنویت پالۍ [Spiritualism] سره، د دین په قالب او بڼه کې شتون او گومارېدنه، د عبادت د روښمند والي او چلندتوب په معنا دی. انتزاعي او بېلتون واله معنویت پالي او د معنویت په نامه له خلکو بېلتون او گوشه نشیني چې زموږ په زمانه کې له سخت او زیږه فقهاتي دین څخه د تستېدونکو لپاره د یو ځایناستي بڼه غوره کړې ده، کومه ځانگړې څرگنده پیژندل شوې کړنلاره او ضابطه نلري، خو قرآني عبادت د الهي کتاب په لارښوونه او د فطري «دین» له آیین او نظام سره مطابق دی: «إِنَّا أَنْزَلْنَا إِلَيْكَ الْكِتَابَ بِالْحَقِّ فَاعْبُدِ اللَّهَ مُخْلِصًا لَهُ الدِّينَ». بې له شکه موږ دا کتاب په حقه [=له ټاکلې موخې سره] پر تا نازل کړ، نو په داسې حال کې د الله بنده گي وکړه چې دین [=عبادت او د بنده گي طریقه] دې د هغه لپاره نږه [او خالص] کړی وي [=د کتاب په لارښوونو له شرک او ناخالصوالي لېرېوالی غوره کړه]. [زمر ۲ (۳۹:۲)].

په توحیدي «عبادت» کې اصلي شرط په عمل کې اخلاص او له شرکه پرهیز او ځان ژغورنه ده. د خدایي موخې درلودل په دعا او عبادت کې کافي او بسيا نه ده؛ د زمر په سورت کې د «...فَاعْبُدِ اللَّهَ مُخْلِصًا لَهُ الدِّينَ» [۲ (۳۹:۲)]، «قُلْ إِنِّي أُمِرْتُ أَنْ أَعْبُدَ اللَّهَ مُخْلِصًا لَهُ الدِّينَ» [۱۱ (۳۹:۱۱)]، «قُلِ اللَّهُ أَعْبُدْ مُخْلِصًا لَهُ دِينِي» [۱۴ (۳۹:۱۴)] جملې او همدا راز د بینه سورت د «وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ» [بینه ۵ (۹۸:۵)] جمله څرگندوي: د خدای په عبادت کې د دین [آیین او لارې] خالصول، د هغه موحدانه عبادت کول او په هاغو چارو کې چې خدای ته ځانگړي دي له شرکه په واسطو توپرلو کې پرهیز کول دي.

«په عبادت کې پر اخلاص» سربیره، اخلاص په دعا او د خدای په بللو کې هم په قرآن کې یې په ځلونو توصیه شوې ده؛ «فَادْعُوا اللَّهَ مُخْلِصِينَ لَهُ الدِّينَ وَلَوْ كَرِهَ الْكَافِرُونَ» [غافر ۱۴ (۴۰:۱۴)] «نو الله په داسې حال کې وبولئ، چې دین [=د ژوند او بنده گي طریقه] مو هغه ته نږه [او خالص] کړی وي، که څه هم د کافرانو بد

ایسي». او همدا راز «هُوَ الْحَيُّ لَا إِلَهَ إِلَّا هُوَ فَادْعُوهُ مُخْلِصِينَ لَهُ الدِّينَ الْحَمْدُ لِلَّهِ رَبِّ الْعَالَمِينَ» [غافر ۶۵ (۴۰:۶۵)] «هغه تلپاتې ژوندی [= مطلق حیات] دی، له هغه پرته بل معبود نشته، نو [یوازي] هغه وبولئ په داسې حال کې چې دین [= دژوند او بنده گۍ طريقه] مو هغه ته نږه [او خالص] کړی وي، ستاینه یوازې الله ته ده چې د نړۍ پالونکی څښتن دی». هر نمونځ گذاره انسان چې روزانه لږ تر لږه ۱۷ ځلې د «إِيَّاكَ نَعْبُدُ وَإِيَّاكَ نَسْتَعِينُ» جمله تکراروي. د «إِيَّاكَ» ټینګار، همدا اخلاص او د عبادت د منل کېدو شرط دی.

یو شمیر هم چې اطاعت او «فرمان وړنه» یې د عبادت د ترجمې په توګه نېولې ده. دا ژباړه البته د شیطان له عبادته د پرهیز د فرمان، «أَلَمْ أَعْهَدْ إِلَيْكُمْ يَا بَنِي آدَمَ أَنْ لَا تَعْبُدُوا الشَّيْطَانَ...» [یس ۶۰ (۳۶:۶۰)]، او د ورته موردونو ستونزه حلوي، خو بیا هم د عبادت د کلیمې د روح بیانوونکي نه ده، خو که وای همدا راتله. اطاعت او فرمان وړنه هغه مهال ده چې کوم فرمان ورکول شي، خو مشرکین د بُتانو په عبادت کې زیاتره د خپلو حاجتونو په قبول او د ضرر په دفع کولو او د ګټو په جلبولو پسې ول تر دې چې د بُت پالنې د نظام د اربابانو او آمرینو پسې وي. ډېری له خلکو ښايي نه پوهیږي چې مشرکین هم د خدای له شتونه منکر نه ول بلکې که د پرښتو په نسبت یا د هاغو بُتانو په نسبت چې د هغوی په ښانې او تمثیل یې جوړول، تعبدی حالت درلود، دا کار یې د خدای تعالی درشل ته د «تقرب» او نژدېوالي لپاره سر ته رساوه، نه دا چې د هغوی لپاره په کومه هېواله او اصالت قائل وي. دا حقیقت د زمر سورة لومړنیو آیتونو کې چې غیر له خدایه عبادت د هر ډول تعبد له نفي کولو سره څرګندوي، که څه هم له خدایي نیت سره وي، او ټینګار کوي چې دین باید سل په سلو کې نږه او خالصانه د خدای لپاره وي [زمر ۲ (۳۹:۲) او ۳].

د ټولو انبیانو خبره او د ټولو ادیانو تاریخي دعوه پر همدې وه چې له «الله» پرته د بل هېڅ عامل په نسبت نباید د تعبد احساس ولرلی شي،

حتاد خپل ځان په نسبت؛ «مَا كَانَ لِبَشَرٍ أَنْ يُؤْتِيَهُ اللَّهُ الْكِتَابَ وَالْحُكْمَ
وَالنَّبُوَّةَ ثُمَّ يَقُولَ لِلنَّاسِ كُونُوا عِبَادًا لِي مِنْ دُونِ اللَّهِ وَلَكِنْ كُونُوا رَبَّانِيِّنَ
بِمَا كُنْتُمْ تُعَلِّمُونَ الْكِتَابَ وَبِمَا كُنْتُمْ تَدْرُسُونَ» [آل عمران ۷۹: ۳].

[اما] د هېڅ بشر [له هغې جملې موسی او عیسی] سره دا نه ښايي چې
الله، آسماني کتاب، حکم او نبوت هغه ته ورکړي، بیا [لکه تاسو برتری
غوښتونکو غوندې، د خدای پر لور د بلنې پر ځای] خلکو ته ووايي: د
خدای پر ځای زما بنده گان [= سرسپارلي مريدان] اوسئ! بلکې
[پيغمبرانو خو تاسو ته ويل] د [آسماني] کتاب له لارې تعليم ورکوي او
تدريس کوي چې رباښون [= خدایي مربیان، نه د خلکو اربابان] شی.

د زمانې فرعونان هم ددې لپاره چې وکولی شي خلک خپل عبادت ته
یعنې تسلیم او تبعیت ته وگوماري؛ هغوی ذلت او عبودیت ته کښوي
«وَتِلْكَ نِعْمَةٌ تَمُنُّهَا عَلَيَّ أَنْ عَبَّدَتْ بَنِي إِسْرَائِيلَ» [شعراء ۲۲: ۲۶]. دا څه
ډول یو نعمت دی چې منت یې پر ما ږدي چې اسرائیل دې په بندگۍ
نیولي [فرعون ته د موسی^(ع) خطاب].

له دې حال سره ناشکره بندگان ددې لپاره چې په دنیا کې ځواک او عزت لاسته
راوړي [نه دا چې دې کار ته قلبي ایمان او اعتقاد ولري] د ځان لپاره یوه الهه
نیسي خو ډېر ژر به [په آخرت کې] په دا ډول عبادتونو کافر کېږي او همغوی
به ددوی ضد وگرځي: «وَاتَّخَذُوا مِنْ دُونِ اللَّهِ آلِهَةً لِيَكُونُوا لَهُمْ عِزًّا. كَلَّا سَيَكْفُرُونَ
بِعِبَادَتِهِمْ وَيَكُونُونَ عَلَيْهِمْ ضِدًّا» [مریم ۸۱ (۱۹: ۸۱) او ۸۲]. او [منکرانو] د الله پر
ځای، معبودان ونيول چې د عزت لامل یې وي [= د روزگار په پېښو کې یې ملاتړ
وي]. هېڅکله [داسې نه ده]! ډېر ژر به [هاغه معبودان په قیامت کې] د هغوی د
نمانځنې [له اغېزمنوالي] منکر شي او ددوی پر ضد به شي.

په دې ترتیب ددې لپاره چې د خدای بندگان د جهل او ناپوهۍ له لامله د
دنیايي اربابانو مطیع او سرسپارلي نه شي او د زر او زور او تزویر خاوندان هم

له توحیدي نهضت سره د سازښت او یو خوا کېدو او د شرک پر لور د هغه د کړولو فکر له سره وباسي، د کافرون په سورة کې چې د بعثت په دویم کال کې نازل شوی دی، پیغمبر اکرم (ص) ته څرگند فرمان ورکول کېږي. او په ورپسې کلونو کې دا ډول فرمان چې زیاتره د «قل» له امر سره پیل شوی پر دې تاکید او ټینګار کوي، او دا امر په مختلفو مهالونو کې تکراروي:

«قُلْ يَا أَيُّهَا النَّاسُ إِن كُنْتُمْ فِي شَكٍّ مِنْ دِينِي فَلَا أَعْبُدُ الَّذِينَ تَعْبُدُونَ مِنْ دُونِ اللَّهِ وَلَكِنْ أَعْبُدُ اللَّهَ الَّذِي يَتَوَفَّاكُمْ وَأُمِرْتُ أَنْ أَكُونَ مِنَ الْمُؤْمِنِينَ». ووايه: ای خلکو! که زما د دين له [حقانيته] په شک [او وټ] کې یاست، نو [ښکاره او په ډاګه اعلام کوم چې] زه به د هاغو کسانو چې تاسو یې د خدای پر ځای عبادت کوئ، عبادت ونکړم، بلکې د هاغه خدای عبادت کوم چې تاسو مړه کوي [= ستاسو ځان د هغه په لاس کې دی] او ما فرمان موندلی چې [د هغه پر وحدانيت] له ایمان راوړونکو اوسم. [یونس ۱۰۴ (۱۰:۱۰۴)].

«... قُلْ إِنَّمَا أُمِرْتُ أَنْ أَعْبُدَ اللَّهَ وَلَا أُشْرِكَ بِهِ إِلَيْهِ أَدْعُو وَإِلَيْهِ مَآبُ» ووايه: ماته امر شوی چې د الله عبادت وکړم او شریک [او سیال] ورته قایل نه شم، د هغه لور ته بلنه کوم او ستنېدنه مې یوازې د هغه پر لور ده. [رعد ۳۶ (۱۳:۳۶)].

«قُلْ إِنِّي أُمِرْتُ أَنْ أَعْبُدَ اللَّهَ مُخْلِصًا لَهُ الدِّينَ» ووايه: ماته امر شوی، الله ته په نږه [او خالصانه] گروهې [او طریقه] عبادت وکړم. [زمر ۱۱ (۳۹:۱۱)].

«قُلِ اللَّهُ أَعْبُدُ مُخْلِصًا لَهُ دِينِي» ووايه: زه د الله [نه د بتانو]، په داسې حال کې عبادت کوم چې خپل دين [= د بنده ګۍ طریقه] مې د هغه لپاره نږه [او خالص] کړی وي. [زمر ۱۴ (۳۹:۱۴)].

«قُلْ أَغْفِرَ اللَّهُ تَأْمُرُونِي أَعْبُدُ أَيُّهَا الْجَاهِلُونَ» ووايه: ای جاهلانو! آیا ماته امر کوئ چې په غیر له الله [د نورو] عبادت وکړم؟ [زمر ۶۴ (۳۹:۶۴)].

«قُلْ إِنِّي نُهِيتُ أَنْ أَعْبُدَ الَّذِينَ تَدْعُونَ مِنْ دُونِ اللَّهِ ...» ووايه: زه د هاغو کسانو له عبادت [او نمانځنې] منع شوی یم، چې تاسو یې [د خپلو حاجتونو لپاره] بولئ. [انعام ۵۶ (۶:۵۶)] او [مؤمن «غافر» ۶۶ (۴۰:۶۶)].

که ددې آخرین امت پليونان وکولی شول خدای تعالی ته په داسې حال کې عبادت وکړي، چې دين [اطاعت او انقياد] يې يوازې هغه ته نږه او «خالص» کړی وي، ژغورل کېږي او که نه د مخکينيو امتونو په څېر به له تفرقي، گډوډۍ، او لارورکۍ سره مخامخ شي: وَمَا تَفَرَّقَ الَّذِينَ أُوتُوا الْكِتَابَ إِلَّا مِنْ بَعْدِ مَا جَاءَتْهُمْ الْبَيِّنَةُ. وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ حُنَفَاءَ وَيُقِيمُوا الصَّلَاةَ وَيُؤْتُوا الزَّكَاةَ وَذَلِكَ دِينُ الْقَيِّمَةِ. [بينه ۴ (۹۸:۴) او ۵]. او هغوی چې کتاب [تورات او انجيل] ورته ورکړل شوی دی، دلې دلې نه شول مگر وروسته له دې چې څرگند دليلونه [او نښې] هغوی ته راغلل [نو د هغوی د اختلاف او دښمنۍ او خپرېدو لامل دهغوی خپل خصلتونه ول، نه الهي کتاب]. په داسې حال کې چې دوی ته له دې پرته امر نه وو شوی، چې دوی به [يوازې] د الله بنده گي کوي په داسې ډول چې دين يې په حق پالې توگه هغه ته [له شرک او ځان غوښتنو څخه] خالص کړی وي، او نمونځ [صلاة = الله ته مخ کونه او له الله سره اړيکه] قائم کړي او زکات [=توليز حقوق] ورکړي، او همدا تېکاو دين دی [=وده ورکوونکی دين].

د عبادت تکه او آفت:

اوس راځو دې ته چې، د عبادت تکه او آفت څه څيز دی؟ قرآن د مسيحيانو په اړه ويلي چې د هغوی عبادت څه ډول منحرف او کوږ شوی دی او دا زموږ لپاره کېدی شي د عبرت درس وي، د هغوی د عبادت آفت احبار او رهبان يعنې د هغوی ملايانو او ديني سرلارو ته سرسپارنه او له هغوی څخه تقليد دی «اتَّخَذُوا أَحْبَارَهُمْ وَرُهْبَانَهُمْ أَرْبَابًا مِنْ دُونِ اللَّهِ»، [توبه ۳۱ (۹:۳۱)]. دوی له الله پرته خپل ملايان او اخوندان خپل اربابان نېولي دي. نو که انسان، ددې پر ځای چې د خدای تعالی په وړاندي تسليم شي او اندنه وکړي چې د خدای کتاب هغه ته څه وايي، ددې پر ځای دې ته پاملرنه او پليوني وکړي چې خاڅام يې او کشيش او کاردينال او پاپ يې او ددې په څېر نور يې څه وايي او څه نظر فرمايي، نو د قرآن په وينا، هغوی يې خپل اربابان نيولي دي. هو، که د هغوی

خبرې د خدای له خبرو سره مطابقي وي، نو دا کومه ستونزه نلري، خو که د هغوی خبرې د خدای له خبرو سره توپیر ولري، او انسان یې خبرې ومني، نو په حقیقت کې د هغوی عبادت یې کړی دی.

دا خبره په روایتونو کې راغلې چې: **مَنْ أَصْنَىٰ إِلَىٰ نَاطِقٍ فَقَدْ عَبْدَهُ**. هر څوک چې ویونکي ته د زړه غوږونه وسپاري، د هغه عبادت یې کړی دی. که ویونکي له خدای خبره وکړي، اوریدونکي د خدای عبادت کړی دی؛ او که له شیطان ه ووايي، اورېدونکي د شیطان عبادت کړی دی. غواړم ووايم چې تاسو ته هم نه ښايي په همدې توضیحاتو کې د زړه غوږونه همدې وينا ته وسپاری، یا په بل هر ځای کې او هر مجلس کې چې د چا خبرو ته غوږ ږدئ. داسې و نه انگېرل شي چې هر څوک چې هر څه وایي سل په سلو کې به سم وي. **(إِصْغَاء)** یعنې د ځان او زړه د غوږونو سپارل. یعنې له پيله پر دې بناء ایښوول چې دا ويناوال هر څه چې وایي صحیح او سم دي؛ یعنې غوږ ږدم یوازې ددې لپاره چې هر څه چې هغه وویل ومنم. وایي؛ هر چا چې دا وکړل د ویونکي عبادت یې کړی دی. نو، باید ولیدل شي چې هر څوک چې خبره کوي تر کومې کچې حق ده. او ددې لپاره چې سړی پوه شي د هغه خبره تر کومې کچې حق ده، اړینه ده چې پخپله حق وپيژني او ددې لپاره یو معیار ولري چې حق له باطله بیل او تمیز کړي. د دیني ویناو په اړه باید د خدای تعالی کتاب محک، کنډه او معیار وگومارل شي چې پوه شي پلانکي خبره تر کومې کچې سمه او له حق سره برابره ده، او په عین حال کې اړینه ده تفکر وشي او عقل په کار واچول شي. چې دا معنا په ځلونو په قرآن کې راغلې ده. مثلاً د «زمر» په سورة کې له هماغه پيله فرمایي:

أَلَا لِلَّهِ الدِّينُ الْخَالِصُ، پوه شئ چې دین باید د خدای لپاره خالص شي؛ **وَالَّذِينَ اتَّخَذُوا مِنْ دُونِهِ أَوْلِيَاءَ**. خو هغه کسان چې په ظاهره خدای نمانځونکي دي، خو له خدای پرته نور ولیان نیسي او له هغوی سره د ولایت اړیکه

تینگوي، د هغوی استدلال څه دی؟ وایي: **مَا نَعْبُدُهُمْ**، موږ خو ددوی عبادت نه کوو، **إِلَّا لِيَقْرَبُونَا إِلَى اللَّهِ زُلْفَى** [زمر ۳(۳۹)]. له دې پرته کوم بل مقصد او موخه نه لرو چې چې د الله پر لور زموږ د تقرب او نژدېوالي وسیله وي!

کله چې پیغمبر^(ص) مشرکینو ته ویل باید یوازې د خدای عبادت وکړي، نه ددې بُتانو، ویل یې: موږ خو دې بُتانو ته عبادت نه کوو، موږ چون نه شو کولی نیغ په نیغه د خدای په نښې، پتې او سراغ پسې لاړ شو، دې بُتانو ته له توسل او اړیکې سره [چې هغوی یې د پرستو تمثیل او نماد گڼل] خدای ته نژدېوالی لټوو: **هَؤُلَاءِ شَفَعَاؤُنَا عِنْدَ اللَّهِ** [یونس ۱۸(۱۰:۱۸)]. دوی د خدای په نزد زموږ شفیعان دي. او قرآن د هغوی په حُواب کې فرمایي؛ دین باید خالص د خدای لپاره وي. او په پای کې: **اللَّهُ يَحْكُمُ بَيْنَهُمْ فِي مَا هُمْ فِيهِ يَخْتَلِفُونَ** [زمر ۳(۳۹:۳)] خدای به د قیامت په ورځ کې، ددوی په دې اختلاف کې چې رامنځته کړی یې دی حکم وکړي. کوم اختلاف؟ همدا د خدای د کتاب یو اړخ ته اېښوول او د اشخاصو له نظریاتو تقلید! دا د پلانکي آغا مرید دی، هاغه یو د هاغه بل آغا مرید دی، دا د پلانکي مجتهد پر رسالې عمل کوي، هاغه بل یو، پر بلې رسالې، دا د پلانکي آغا پسې نمونځ کوي او هاغه بل په یو بل آغا پسې. دا د پلانکي مدرسې پلیوني کوي او هغه بل د هاغې بلې مدرسې، دا ټول ددې پر خای چې اسلامي ټولنه ټوله یوه ټوټه او یو لاس د خدای بندگان وي او ټول د خدای خبرې ته مخ کړي، دې اختلافونو ته مخه کوي نو ځکه ترې دومره اختلافونه پیدا شوي دي.

دا دومره ډېرې مرجع گانې، دا دومره ډېرې رسالې، دا دومره ډېر مذهبونه او لارې، د قرآن له توحیدي روح سره څه اړیکه او رېښه لري؟ البته په ټولو مذهبونو او ادیانو کې دا د پیرۍ او مریدۍ لوبه کتلې شو او دا یوازې په اسلام کې نه ده. مسیحیت په ځلونو تر موږ بتر دی! په همدې اروپا کې وینو چې لس

گونه فرقي شتون لري. له هر واک او هرې لارې چې تېرېږي د يوې فرقي کليسا ولاړه ده. مگر عيسى له يوه تنه ډېر دی؟ مگر انجيل په اصل کې له يوه کتابه ډېر دی؟ نو دا دومره تفرقي د څه لپاره دي؟

وايي: **إِنَّ اللَّهَ لَا يَهْدِي مَنْ هُوَ كَاذِبٌ كَفَّارٌ** [زمر ۳ (۳۹:۳)]. دا کذب او دروغ دي چې يو څوک ووايي د نورو له شفاعت سره کولی شي خدای ته تقرب او نژدېوالی ومومي. فرمایي دا، هم دروغ دي او هم د کفر نهايت دی. «**كَفَّارٌ**» د کفر مبالغه ده. لکه څنگه چې انسان يوازې خدای تعالی پنځولی او هغه ته يې هدايت کړی دی، نو نشي کېدی څوک ووايي زه له خدای سره اړيکه نه لرم او بايد د واسطو له لارې هغه ته مخه کړم. هوکې، واسطې د معلم او مربې په عنوان کېدی شي انسان ته مرسته ورسوي او هغه له خدای تعالی سره آشنا کړي. خو په قرآن کې په زغرده او برېښنده توگه راغلي دي چې: «موږ هيڅ پيغمبر او رسول نه دی لېږلی چې له خلکو يې غوښتي وي مريد يې اوسي او عبادت يې وکړي» «**كُونُوا عِبَادًا لِّي مِنْ دُونِ اللَّهِ**» بلکې هغوی د خلکو لاس د خدای په لاس کې اېښوده او ويل يې: «**وَلَكِنْ كُونُوا رَبَّانِيِّينَ**»، پخپله تاسو رباني او خدای ته د تقرب اهل اوسئ. څه ډول؟ «**بِمَا كُنْتُمْ تُعَلِّمُونَ الْكِتَابَ وَبِمَا كُنْتُمْ تَدْرُسُونَ**» [آل عمران ۷۹ (۳:۷۹)]. له هاغه کتاب سره چې تعليم ترې اخلي او ديني زده کړه چې مومئ پخپله تاسو به رباني شئ؛ له دې وروسته به تاسو پخپله له خپل پالونکي څښتن سره مرتبط او په اړيکه کې اوسئ.

انبياء او اوليائو خپل ځانونه اړخ ته کول او نه يې غوښتل واسطه اوسي ددې لپاره چې خلک يوازې د هغوی له لارې د خدای عبادت وکړي. ټوله هڅه يې دا وه چې خدای معرفي کړي. دوی وسيله ول چې خدای تعالی وروپېژني نه خپل ځان. په دين کې د انحراف او کرېدنې له عاملونو او لاملونو يو دادی چې يو څوک د خدای په بندگانو پورې ونښلي او و انگيري او ووايي چې يوازې دده له لارې کولی شئ خدای ته مخه کړئ، او يا دا چې سم او نېغ تلل د

انبيائو او اوليائو کار دی، له دې توجيح سره چې موږ د خدای تورمخي بندگان د هغه په نزد کوم پت او ابرو نلرو چې موږ ته په خپل درشل کې لار راکړي!

په څه ډول چې موږ په اوسنيو زمانو کې د ديني مسئلو په اړه خبره کوو دا استدلالونه دنيایي مقایسې او پرتلې دي. موږ داسې گومان کوو چې خدای تعالی هم لکه د دولتي مقامونو او مسئولینو غوندې دی چې عادي انسانانو ته لار نه ورکوي او موږ هم چې، البته عادي وگړي یو او داسې نامتو څوک نه یو، نو باید یوه ډله ولټوو، یوه واسطه ځان ته وتوو، برابره یې کړو او دا او هغه وگورو، چې بالاخره عریضه او حاجت مو د خدای په درشل کې د خدای د عرض شرف ته ورسوي. له همدغه باطل قیاس سره، د دین او عبادت په کار کې په هاغو کسانو پسې څو چې انگیرو د خدای په نزد مخور دي او غواړو هغوی د خدای په نزد د ځان لپاره شفیعان کړو او د ځان لپاره یې د تقرب د وسیلې په توگه وگومارو. خدای تعالی وایي ته باید پخپله ماته راشې. خدای تعالی ته تقرب لټول او نزدېکت کوم میخانیکي کار نه دی چې مثلاً کوم لیک چا ته ورکړې چې پورتنیو مقامونو ته یې ورسوي. ستا زړه او قلب باید د خدای په نزد حضور ومومي. قلب یا زړه خو نه شي کېدی د بل چا په لاس کې ورکړې چې ته دا زما لخوا د خدای حضور ته یوسه. عبادت له قلب سره کېږي، له خدای سره هره اړیکه قلبي اړیکه ده، څه ډول سپری کولی شي په دې کار کې واسطه وتوږي؟ اصلاً عبادت، په دوه اړخیزه او یوه تنگاتنگه اړیکه کې تحقق موندلی شي. په دې اړه بیا هم د «زمر» په سورة کې الله تعالی فرمایي: **وَالَّذِينَ اجْتَنَبُوا الطَّاغُوتَ أَنْ يَعْبُدُوهَا**، هغه کسان چې طاغوت ته له تعبد څخه د ځان ساتنه کوي [چې طاغوت هم البته یوازې د تاج او تخت سره تړاو نه لري، هر ځواکمن یا بل هر څوک چې ادعا وکړي زه لومړنی او وروستی خبره کوم، زه پر ټولو اوچتوالی لرم او زما فکر او اند پر ټولو واکمن او برلاسی دی، طاغوت دی، توپیر نه کوي تاج یې پر سر وي یا پگړۍ یا خولۍ، پکول، یا قره قلی؛ یا دا یو هم نه وي، سرتور وي، ببر سر ولري او یا پر سر یې یو ویسته هم نه وي کل وي، که تور سړی وي یا سپین سړی. هر څوک چې

له خپله حقه تجاوز وکړي طاغوت دی]، او خدای تعالی هم د «طاغوت»-انو له منگولو څخه د خلاصون لپاره، خپل بندگان له طاغوت څخه په ځان ساتنې د خدای لور ته بلي او هاغو کسانو ته چې (د طاغوت د فکري خط پر ځای) «قول» اوري او له بهترینه یې تبعیت کوي زیری او بشارت ورکړی او هغوی یې خپل بندگان (نه د طاغوتانو بندگان) او الهي هدایت شوي او د اند خاوندان بللي دي وايي:

وَالَّذِينَ اجْتَنَبُوا الطَّاغُوتَ أَنْ يَعْبُدُوهَا هُنَّوِي چې طاغوت ته له سرسپارنې ځان ساتي او نه غواړي بل هیڅ بنده ته سرسپارلي او سر په فرمان وي، وَأَنَابُوا إِلَى اللَّهِ، او د خپلو خطاگانو د تصحیح لپاره توبه کاري او د خدای لور ته بېرته ستنېږي، لَهُمُ الْبُشْرَى، بشارت [زیري] دي وي پر دوی. خوښي دي وي ددوی پر حال. فَبَشِّرْ عِبَادَ الَّذِينَ يَسْتَمِعُونَ الْقَوْلَ فَيَتَّبِعُونَ أَحْسَنَهُ، أُولَئِكَ الَّذِينَ هَدَاهُمُ اللَّهُ وَأُولَئِكَ هُمْ أُولُو الْأَلْبَابِ [زمر ۱۷ (۳۹:۱۷) او ۱۸]. نو، زیری دي وي پر هغوی چې «قول»، یعنې د خدای قول، اوري او پر دې تر ټولو غوره خبرو عمل کوي. دوی هغه خلک دي چې الله ورته سمه لار ښوولې او همدوی عقلمن او د اند خاوندان دي.

پوهیږو چې ډېریو ویلي له «القول» څخه مقصد په دې آیه کې، د ټولو خبرې دي، یعنې د هغه «الف او لام» یې، په اصطلاح د جنس الف او لام اخیستي دي. یعنې د ټولو خبرې باید واورېدل شي او د هغوی له بهترینو پلینو شي. دا برداشت چې د آزاداندۍ ښه ده، البته په سیاست او نورو دنیاوي چارو کې سم دی او له دې پرته کومه چاره هم نشته، خو په دې آیه کې الهي هدایت د طاغوت د خبرې پر وړاندې او د خدای او طاغوت په دوه لارې کې انتخاب دی. زموږ په اند القول دلته معرفه دی او معنا یې هماغه پېژندل شوی قول، یعنې د خدای قول او فرمان دی چې هغوی یې اوري او له هغه د غوره او بهترین قول په توګه پلینو کوي.

قرآن په ځلونو دې معنا ته اشاره کړې ده. په قرآن کې ددې مسئلې په اړه [چې البته همدا د تاریخ په اوږدو کې تل د ادیانو اصلي ستونزه وه] ډېر ټینګار شوی دی چې د پیغمبرانو مخالفانو، تل د توحید پر سر له هغوی سره شخړه درلوده او دا چې الهي استازي د الهي توحید او مطلقه ربوبیت اعلانوونکي، منادي او ډنډورچیان ول او ویل یې ربّ او الله یوازې یو دی او له هغه پرته نه دی.

د عاد قوم، هود (ع) ته په خطاب کې وویل: آیا ته راغلی یې چې یوازې خدای ته عبادت وکړو او هغه څه چې زموږ پلرونو نمانځل پرېږدو

قَالُوا أَجِئْتَنَا لِنَعْبُدَ اللَّهَ وَحْدَهُ، ته راغلی یې موږ ته وایي چې یوازې واحد خدای ته عبادت وکړو! وَنَذَرِ مَا كَانَ يَعْبُدُ آبَاؤُنَا، [اعراف ۷۰ (۷:۷۰)]. او هر څوک له هغه پرته پرېږدو؟ آخر دا څنګه شوني ده؟ چې موږ ټول هغه هر څه پرېږدو چې زموږ پلرونو یې عبادت کوه. په ځلونو په قرآن کې راغلي چې کافرانو تعجب کوه چې پیغمبر غواړي ددې ټولو معبودانو ټغر ټول کړي او ووايي ستاسو معبود فقط یو دی. موږ زرګونه ډوله اړیکي لرو، ډلې لرو، واسطې لرو؛ او هغه وایي فقط او فقط یوه ته مخه کړئ!

مشرکینو په دا ډول ایراد، اعتراض او نیوکې بسنه ونکړه هر مهال به چې کوم موحد بنده (نه د زر او زور یا تزویر د خاوند بنده) قیام کاوه چې خدای وبولي ټولو د هغه پر ضد اجتماع کوله او نیوکې به یې پرې کولې: «وَأَنَّ الْمَسَاجِدَ لِلَّهِ فَلَا تَدْعُوا مَعَ اللَّهِ أَحَدًا.» د سجدې ځایونه او مسجدونه [نمونځتونونه] یوازې د خدای لپاره دي او په دې ودانیو کې له الله پرته بل څوک مه بولئ؛ یعنې د عبادت په محل او مقام کې حتا نشي کېدی له الله پرته بل څوک او یا بل څیز وبلل شي. وَأَنَّهُ لَمَّا قَامَ عَبْدُ اللَّهِ يَدْعُوهُ. خو همدا چې د خدای یو بنده وغواړي یوازې یو خدای وبولي: كَادُوا يَكُونُونَ عَلَيْهِ لِبَدًا. ټول پر هغه بنورېږي او نیوکه پرې کوي؛ پر هغه یرغل کوي. ورپسې فرمایي قُلْ إِنَّمَا أَدْعُو رَبِّي. ای پیغمبره

ووايه زه يوازې د خداى عبادت کوم. **وَلَا أُشْرِكُ بِهِ أَحَدًا**. [جن ۱۸ (۷۲: ۱۸) تر ۲۰]
او له خداى سره هيڅوک نه شريکوم.

له قرآنه مو د آيتونو يو لړليک وړاندې کړى چې په هغوى کې يې فرمان ورکړى
مسلمان بايد فقط او فقط خداى ته تسليم اوسي. قرآن توضيح ورکړې که نور هم
خداى تعالى سره په بلنه او پاملرنه کې شريک کړئ، ستاسو ټولنه به په تفرقي
[ډول ډول بېلښتونو] اخته شي يعنې همدا چې وينو؛ يو يې يهودي، يو يې
مسيحي، هغه بل مسلمان، يو سني، يو شيعه، يو دولس امامي، يو اته امامي، يو
څلور امامي. په سنيانو کې يو په يو مذهب، هغه بل په بل مذهب، يو اهل
حديث، هغه بل، په بل کوم مذهب ... په دولس امامي کې هم يو وايي زه
ددې آغا مريد يم، بل د هاغه بل آغا مريد دى، په يو صحن کې يو شمېر دې
آغا پسې نمونځ کوي، يو شمېر د هغه بل آغا پسې نمونځ کوي او د هر چت
لاندې يو جماعت د يو آغا په امامت؛ دا مدرسه د هغه بلې مدرسې او هغه د بلې
پر ضد، لنډه دا چې زر ډوله څانگې او فرقې او ډلې ټپلې.

حل لار يې څه ده؟ حل لار يې قرآن وړاندې کړې ده: يوازې الله وبولئ او الله
ته مخه کړئ. همدا او بس. يهودي او مسيحي او مسلمان، که فقط هغه وبولي،
ټول يو له بل سره ورونه کېږي. مسلمانان هم که يوازې هغه وبولي، نور به د
سني او شيعه تر منځ اختلاف شتون ونلري. دا خطوط، ليکي او اړوندونه چې
موږ يې يو له بله بېل کړي يو، ټول شرک دى.

فرمايي: **وَلَا تَكُونُوا مِنَ الْمُشْرِكِينَ**. پاملرنه وکړئ دا د قرآن آية دى؛ وايي له
مشرکانو مه اوسئ. مشرکان کوم کسان دي؟ **مِنَ الَّذِينَ فَرَّقُوا دِينَهُمْ**، هغوى چې
دين يې فرقه فرقه کړ: **وَكَانُوا شِيعًا**، او شيعه شيعه او متفرق شول، **كُلُّ حِزْبٍ بِمَا**
لَدَيْهِمْ فَرِحُونَ. [روم ۳۱ (۳۰: ۳۱) او ۳۲]. او هره ډله هم چې زړه يې په خپل
حزب او فرقه خوښ دى. دا وايي زه دا لرم، هغه بل وايي زه دا لرم. يو د دين
په دې برخې پورې نښتى، هغه بل د دين په هغه بلې برخې پورې نښتى دى.

يو په اهل بيت، يو په قرآن، يو په حديث او روايت، يو هم په تاريخ او سنت او ټول خپاره او يو تر بله بېل. او دا مسلماً شرک دی، چون غير توحیدي توکي دين ته ننوتي دي او موږ يې يو تر بله بېل کړي يو. دا منيت او حآن غوښتنې دي؛ کله چې فردي، قومي، قبيلوي، ملي او نژادي «منيت» —ونه په کارونه کې راشي، تفرقه رامنځته کېږي او مؤحد په مشرک تبديليږي.

لويه خدايه! موږ له هر ډول شرک او په شرک ککړو اندونو او کړنو څخه وساته! پالونکي څښتنه! ددې زمانې د مشرکينو وسوسې هم ډېرې خطرناکې دي، موږ د هغوی په دامونو کې له نښلېدلو وساته.

يا الهي! موږ ته دا راز شجاعت، صراحت، او قاطعيت مرحمت کړه چې لکه د پيغمبر اکرم^(ص) په څېر له کفر او شرک سره د هر ډول سازښت وړاندیز رد کړو. صدق الله العليّ العظيم.

يادونه: ددې تشرېح د ليکلو پر مهال لاندینيو سرچينو ته هم مراجعه شوې ده:

- ۱- نظم قرآن - د عبدالعلي بازرگان لېکنه
- ۲- آشنایي با قرآن - د مرتضی مطهری لېکنه
- ۳- في ظلال القرآن - د سيد قطب لېکنه
- ۴- تفهيم القرآن - د مولانا سيد ابوالاعلی مودودي لېکنه
- ۵- تدبر قرآن - د مولانا امين احسن اصلاحي لېکنه
- ۶- قرآن حکيم [ترجمه و توضيحات فارسي] - عبدالعلي بازرگان
- ۷- الميزان في تفسير القرآن - د سيد محمد حسين طباطبائي لېکنه
- ۸- کابلي تفسير [قرآن کریم ترجمه او تفسير] — مولانا محمود الحسن دیوبندي او علامه شبیر احمد عثمانی [پښتو کوونکي]: د عالمانو يوه ډله
- ۹- پرتوی از قرآن - د سيد محمود طالقاني لېکنه
- ۱۰- تفسير نمونه - د آيت الله مکارم شیرازي او ورسره د علماو د پلاوي لېکنه
- ۱۱- تفسير نور - د مصطفى خرمدل لېکنه
- ۱۲- تابشي از قرآن - د سيد ابوالفضل ابن الرضا برقي قمي لېکنه
- ۱۳- تفسير باران - د دکتور مهدي خداميان آراني لېکنه

- ۱۴ - ترجمه تفسير طبري - د حبيب يغمائی په اهتمام او تصحيح
- ۱۵ - تفسير ابن كثير [حافظ عمادالدين ابوالفدا اسمعيل بن عمر ابن كثير الدمشقي] اردو ته ژباړه :
مولا محمد جوناگرهي
- ۱۶ - معارف القرآن - د مولانا مفتي محمد شفيع ليکنه
- ۱۷ - تفسير مصباحين (اردو) ترجمه و شرح تفسير جلالين - ليکونکي : جلال الدين محلي او جلال الدين سيوطي - اردو ته ژباړه او شرح : محمد لياقت علي رضي
- ۱۸ - تفسير کمالين د جلالين تفسير اردو شرح د : مولانا محمد نعيم ديوبندی
- ۱۹ - د قرآن عظيم الشان پښتو ژباړه - مولوي قيام الدين کشف
- ۲۰ - عزيزالتفسير - د قرآن کریم پښتو ترجمه او تفسير - مولوي سلطان عزيز (عزيز)
- ۲۱ - صفوةالتفسير - د محمدعلي الصابوني ليکنه - ژباړونکی : مولوي شمس الله کمال زاده
- ۲۲ - د قرآن پلوشي - د غلب الدين حکمتيار لېکنه
- ۲۳ - تفسير دېوبندي - د مولوي عبدالحنان لېکنه
- ۲۴ - حکمة القرآن - د مولوي امين الله پېښاوری لېکنه
- ۲۵ - تفسير ايوبي حنفي - د مولانا محمد عبيدالله ايوبي لېکنه
- ۲۶ - تفسير احسن الکلام - د مولوي عبدالسلام رستمي ليکنه
- ۲۷ - قرآن کریم په پښتو - د اجرالدين اقبال ژباړه
- ۲۸ - شرحې بر سوره های قرآن - عبدالعلي بازرگان - د عبدالعلي بازرگان وېب پاڼه [bazargan.com]
- ۲۹ - تفسير روح القرآن - مؤلف ډاکتر مولانا محمد اسلم صديقي .
- ۳۰ - د قرآن ټکی په ټکی او روانه ترجمه - مولوي جانباز سرفراز
- ۳۱ - روح المعاني فی تفسير القرآن العظيم والسبع المثاني - العلامة ابی الفضل شهاب الدين محمودالالوسي البغدادی
- ۳۲ - تفسير جواهرالقرآن - مولانا حسين علي
- ۳۳ - تفسير روح البيان - شيخ اسماعيل حقي البروسوی
- ۳۴ - «کنز الايمان او تفسير نورالعرفان» ترجمه احمد رضاخان بريلوي، تفسير احمد يارخان نعيمی
- ۳۵ - كشف الاسرار و عُدّة الابرار - [د قرآن کریم ادبي او عرفاني تفسير] خواجه عبدالله انصاري
- ۳۶ - د قرآن رڼا [د قرآن پښتو معنا او لنډ تفسير] مولوی محمد ظاهر اسدالله مکی
- ۳۷ - تفسير الفخر الرازی المشهور بالتفسير الكبير و مفاتيح الغيب، امام محمد الرازی فخرالدين
- ۳۸ - التفسير المبين - دوكتور عبد الرحمن بن حسن النفیسه
- ۳۹ - تفسير قرطبي - محمد بن احمد بن ابوبکر قرطبي، ترجمه اردو: پير محمد کرم شاه

Get more e-books from www.ketabton.com
Ketabton.com: The Digital Library